

RUŽAR BRIFFA


1906-1963



NUMRU SPECJALI ta'

Lehen il-Malti

MAHRUĠ MILL-GHAQDA TAL-MALTI (UNIVERSITA)



Dr. Rużar Briffa, B.Sc., M.D.,
Poeta u l-ewwel editur ta' Lehen il-Malti.

DAN IL-GHADD FIH

	<i>pag.</i>
Kliem l-Editur dwar Rużar Briffa Poeta (1906-1963) <i>L-Editur</i>	1
Rużar Briffa u l-Għaqda fi Żmieni <i>A.J. Mamo</i>	4
B'Tifkira tal-Poeta Rużar Briffa (1906-1963) <i>Ġ. Aquilina</i>	7
Tifkiriet ta' Rużar Briffa <i>Ġ. Cassar Pullicino</i>	16
Tifkiriet ta' Rużar Briffa <i>Wallace Ph. Gulia</i>	23
Tifkiriet dwar Rużar Briffa <i>Emanuel Agius</i>	28
Lil Rużar Briffa (<i>Poeżija</i>) <i>Michael A. Saliba</i>	30
Tifkiriet ta' Rużar Briffa <i>Ġanni Bonnici</i>	31
B'Tifkira ta' Habibi Rużar Briffa <i>Valentin Barbara, O.P.</i>	33
Il-Mewt tal-Poeta (<i>Poeżija</i>) <i>Ġuzè Cardona</i>	37
Lil Rużar Briffa (<i>Poeżija</i>) <i>T. Cini</i>	38
Kif Niftakar lil Rużar Briffa <i>Ġorg Zammit</i>	39
Apprezzament tax-Xogħol Poetiku ta' Rużar Briffa <i>Ġuzè Diacono</i>	41
Il-Valuri tal-Hajja fil-Poeżija ta' Rużar Briffa <i>J. Zammit Mangion</i>	45
Poeżiji Mhux Stampati <i>Rużar Briffa</i>	51
<i>Poeżiji sbaħ u bid-data</i>	51
Rajtek	51
Is-Saltna Tiegħi Mhix ta' din id-Dinja	52
Ma Riedu Hadd!	53
Ilbierah	53
Dawl l-Eternità	54
Kristu Haddiem	55
Il-Ballata ta' Matthew Callus	56
F'Album ta' Tfajla ta' Hdax-il Sena	56
L-Għana taż-Żgħorija	57
Il-Każin	58
Wara l-Mewt	58
Din id-Dinja!	59
Esperiment fil-Poeżija Moderna	60
Fejn Sejrin?	61
Lill-Madonna tad-Duluri	61

	<i>pag.</i>
Vjolin Marid	64
Il-Ballata tal-Fontana	65
<i>Poeżiji oħrajn (bla data jonkella mhux mitmuma).</i>	66
Pawlu ta' Tarsu.	66
Ir-Tromba tal-Fidda	66
Fil-Barrakka ta' Fuq	67
Barrakka ta' Fuq	67
Fuq Bank	68
Hdura Kullimkien	69
Il-Vaska Hadrana	69
Nixtieq	69
Hdura	70
Mejda Ċkejġna	70
Lejn L-Imdina	70
Dlam	71
Knisja	71
Holm	71
X-Ray Clinic	72
Il-Hmar	72
Epigramma	72
Dun Karm	73
Ecce Homo	73
In Pulvere Reverteris	73
Lura	74
Frak	74
Ix-Xita Nieżla	75

LEHEN IL-MALTI

IT-XXXII

1963

GHADD 5

KLIEM L-EDITOR DWAR RUŻAR BRIFFA POETA (1906-1963)

(*Fl-okkazjoni tat-tifkira li għamlitlu l-Għaqda tal-Malti (Università) li saret fl-20 ta' April, 1963*).

DUN Karm Psaila għażel bħala titlu ta' wahda mill-poeżiji tiegħu l-vers Orazjan *Non Omnis Moriar* "Jiena ma mmutx għal kollox". Dal-vers nistgħu nghiduh ukoll għal Rużar Briffa bħala poeta. Kif ga ktibt f'obitwarju stampat f'wahda mill-gazzetti ta' Malta, mhux mewt wahda hemm, imma tnejn – il-mewt assoluta u l-mewt relattiva. Il-mewt assoluta hija ta' dawk li ma jhallu l-ebda tifkira għażiża warajhom, biex ma nghidx li xi whud minnhom ihallu warajhom tifikiriet morri ta' ingustizzji u tfixkil tan-nies ta' rieda tajba. Dawk li ma hallew l-ebda tifkira tagħhom, mhux biss qatt ma jidhlu fl-istorja, imma jispiċċaw biex, wara ftit tas-snin, joħorġu wkoll mill-memorja ta' dawk li kienu jafuhom. Għal din id-dinja li fiha kuljum u kull hin jitwiieldu u jmutu miljuni ta' nies, ikunu qishom qatt ma twieldu. Id-dinja, jew pajjiżhom, li ma hassewhomx hajjin, lanqas ma jhossuhom mejtin. Jiblagħhom il-qabar u l-baħħ taż-żmien, qishom kienu ghabra li tajjarha r-riħ, jew inkella dawk il-friefet ta' bil-lejl, li jduru madwar il-fjamma ta' musbieh u jinharqu go fiha.

Hemm oħrajn li jidhlu fl-istorja mtebbgħin bil-ghajb, nies bħal Neruni, Attila, Beatrice Cenci, u fi żmienna Hitler u l-armata ta' l-assassini tiegħu, li qatlu miljuni ta' Lhud fil-Ghetto ta' Warsaw, u nħawi oħra taddinja, u għedewwa oħra tal-bniedem li, għall-ghira u għar-regħba, il-hatab tal-mibegħda, ħarbtu l-ordni soċjali li fuqu tinbena l-ligi t'Alla u tal-bniedem. Fil-grajja ta' Malta jidhol il-Gvernatur Roman Verrès, li kontra tiegħu Ċicerun kiteb wahda mill-aqwa orazzjonijiet; hakkiem halliel ta' dawn il-gzejjer li haqar u seraq il-poplu gwejjed tagħna, raġel hażin, simbolu ta' dawk in-nies, barranin u gewwinin, li meta kienu hajjin fixklu u għamlu hsara lill-pajjiż. Dawn in-nies ta' karriera miksuba bl-intrigi u bl-ingustizzji, jidhlu wkoll fl-istorja, imma jidhlu bit-tebgha ta' nies hżiena,

u għallhekk kien ikun ahjar għalihom u għal dawk li jiġu minnhom, u għal arthom, li isimhom thassar għal kollox mill-kotba tal-hajjin.

Dun Karm u Orazju dahlu fl-istorja ta' arthom, u jibqgħu fiha sakemm itulu s-snin bħala poeti, nies ta' vizjoni li hallew warajhom jixegħlu bħal huġġieġa, id-dawl ta' l-ispirazzjonijiet poetiċi tagħhom.

Isem il-poeta li qeghdin infakkru jidhol fl-istorja ta' pajjiżna bħala wiehed li ma halliex lil Malta idejh battala kif daħal fiha, imma hallielha teżor ta' poeziji li kull waħda minnhom, versi ta' mgħallem, tgħid grajja ta' qalb li taf thobb, ta' mohħ fin li jaf jahseb, u ta' karattru tajjeb. Ma jiniex qed ngħid biss għall-liriċi tiegħu mill-ifjen li hallielna migburin fil-kieb tiegħu jismu *Poeziji*, stampat fl-1960, imma qed ngħid ukoll għall-gabra ta' poeziji liriċi li halla mhux stampati wara mewtu, li bħalhom jgħidu l-grajja shiħa tal-qalb imtertqa tal-poeta tagħna, meta dan kien jaf li l-jiem tiegħu f'din id-dinja kienu maghduda, wil-hajja wil-hajjin kienu għalih bħat-tarf ta' holma li dalwaqt tgħib. F'dawn il-mumentanti ta' l-akbar sincerità, wiċċ imb'wiċċ mal-mewt, il-poeta tagħna interpreta l-hajja wil-hajjin mingħajr l-inċens u t-tlellix ta' l-ipokresija ta' dawk li għar-regħba jew genn ta' kobor jincensaw lill-ghonja u lis-setghana. Dawn huma l-poeziji stampati f'dan l-ghadd speċjali ta' *Lehen il-Malti*, li hareġ bl-ghaj-nuna tal-Kunsill ta' l-Università.

Jiena nizzihajr lill-armla tiegħu, is-sinjura Louise Briffa, talli sil-fitni l-manuskritti tiegħu biex nista' nedithom għat-tifikira ta' ismu u tal-ilsien Malti, li huwa habb u hadem għalih mindu kien għadu student żagħ-żuġh fost il-fanatizmu snobista ta' hafna Maltin imqarraq ta' dik iż-żmien. Għalina ta' l-*Għaqda tal-Malti* (Università) it-tifikira ta' Rużar Briffa hija għażiża hafna, għaliex kien hu, ma' siehbu, l-istudent Ġużè Bonnici, li miet ftit snin wara li lahaq tabib, li waqqaf *Għaqda tal-Malti* fost l-istudenti, li għadha haġja u habrieka saż-żminijiet tal-lum, għaqda ta' studenti li daqsha u bħalha l-ebda oħra ma ghexet u habirket mhux biss fi żmienna, imma mindu twaqqfet l-Università. Għadni niftakar il-heġġa ta' Rużar u Ġużè Bonnici għat-twaqqif ta' din il-Għaqda fost l-istudenti, kif ukoll il-ferh tiegħi meta rajt stampata l-ewwel kitba tiegħi fl-*Lehen il-Malti*.

Jekk bħalissa nagħlaq għajnejja biex niftakar tletin sena ilu, nara quddiem i l-uċuħ ta' hafna studenti hbieb, illum professjonisti, min hawn u min hemm, li thabtu biex iwaqqfu l-mewġa kontra l-ilsien Malti, halli fuq ilsien pajjiżna, bħal popli oħra li jirrispettaw lilhom infushom, nibnu letteratura nazzjonali. X'uhud minn dawk iż-żgħażaġh hallew isimhom fl-istorja ta' *Lehen il-Malti*.

Kemm ighaddi z-żmien! Forsi l-ghajnejn ighajew iharsu lejn l-ingustizzji tad-dinja, imma hemm haġa li ma tagħjiex f'min hu raġel tasew, u dil-

ħaġa hi l-idijal, dawk il-prinċipji li wiehed ikun fassal fuqhom il-hajja tiegħu, u bata għalihom fl-ghomor qasir li kull wiehed minna jista' jkollu f'din id-dinja.

Rużar Briffa ħaqqu l-qima li qed nagħtuh, il-ghaliex bħala poeta ħalliel-na wirt ta' sentimenti patrijottiċi mill-isbaħ, imbarra interpretazzjonijiet l-aktar fini ta' diqa u wgigh il-qalb, li aħna lkoll, min f'ħin u min f'iehor, inhossu u ngarrbu. Fin ħafna wkoll fil-poeżija ta' Rużar Briffa hu s-sens reliġjuż mhux artifiċjali imma tad-demmi u l-laħam. Iż-żewġ poeżiji tiegħu *Wiehed Biss* u *L-Għid tal-Maħfra* fost oħrajn huma xhieda ta' dan li qed ingħid.

Minn Rużar Briffa miet il-ġisem biss. Għall-ġisem ta' kull wiehed minna hemm miktub "Trab kont u trab għad trid tarġa' ssir", imma ruħu u qalbu għadhom iħabbtu ħajjin, mimlijin bin-nifs u d-demmi frisk fil-ghanjiet tiegħu. Intom li ħabbejtuh, qisu li f'darkom ikollhom, kull wiehed minnkum, il-ġabra ta' poeżiji tiegħu, il-wirt ta' poeta lil niesu tal-lum u ta' għada.

RUŻAR BRIFFA U L-GHAQDA FI ŻMIENI

(*Kelmtejn moqrija fit-tiskira f' għieh* DR. RUŻAR BRIFFA minn SIR A.J. MAMO, Kt., O.B.E., Q.C., B.A., LL.D. *President tal-Qorti*)

L-GHAQDA tal-Malti (Università) kienet tkun tonqos minn dmir kbir tagħha kieku l-lejla ma laqqgħatniex biex infakkru u nqimu lit-Tabib Rużar Briffa, li ftit taż-żmien ilu l-mewt serqet minn fostna: dmir ta' gratitudni u ta' mhabba, bħal dak li għandhom l-ulied lejn min tahom il-ħajja, għax Rużar Briffa kien il-fundatur, jew aħjar, wiehed miż-żewġ fundaturi ta' l-Għaqda; dmir ta' għieh u fohrija, għax Briffa kien poeta u kittieb li b'xogħlu sebbah u seddaq il-letteratura Maltija, u dan hu sewwa sew ukoll l-iskop li għalih twieldet l-Għaqda.

Għaddew tnejn u tletin sena minn dak in-nhar li l-Għaqda tal-Malti tal-Istudanti kienet imwaqqfa fl-Università. Iz-żmien kien imwiegħer, għax bosta jaħasra, kienu għadhom ma fehmux il-ħtieġa u s-sbuhija ta' Lsien Art Twelidna. Imma l-ħidma tal-fidwa kienet inbdiet minn ftit pijunieri ħabrieċa u mdawla, u l-oghla ċentru tat-tagħlim f'Malta ma setax jibqa' lura. Kienet ħaġa ta' min jistennieha illi l-istudenti ta' l-Università jagħtu s-sehem tagħhom fix-xejra l-għdida li l-Malti beda jiehu bħala Lsien letterarju, u li jħabirku biex l-lsien jikseb go Artna l-jeddijiet li huma tiegħu. Infatti, fejn naqsu fost iż-żgħażaġħ il-ħeġġa u l-imħabba? Mhux tagħhom l-entuzjażmu u l-ħrara għal dak li hu sabih u tajjeb u l-għid lejn dak li hu ta' siwi u ta' fejda?

L-art kienet tajba u ż-żerriegħa għammiela: kien jonqos biss min isej-hilha għall-ħajja biex tinbet u tikber.

Rużar Briffa u Ġużè Bonnici kienu fl-aħħar sena tal-kors, it-tnejn studenti, tal-medicina it-tnejn ġa kittieba magħrufa, wiehed fil-poeżija u l-iehor fil-proża, u t-tnejn mixhutin bl-imħabba għal l-lsien Malti. Moħbija warajhom fis-satra tal-modestja u l-umiltà li dejjem ħabb kien hemm l-is-pirazzjoni u t-tnejn tal-professur Pietru Pawl Saydon.

U hekk saret l-Għaqda tal-Malti (Universtà) li bħala organu ufficijali tagħha bdiet toħroġ *Lehen il-Malti*. Programm mistqarr tagħha sa mill-bidu kien li tithabat u tgħin kemm tiflaħ biex il-Malti jkollu letteratura li tixraqlu: xejn iżjed u xejn anqas. Mhux il-piki ma' għaqdiet oħra li ġa kienu jeżistu, iżda t-tama ta' ħidma għalenija magħhom: mhux l-indhil fejn ma jesagħbiex, iżda l-wegħda li fil-politika ma tidhol xejn u b'xejn. Hekk ċar u tond stqarr *Lehen il-Malti* fl-ewwel ħarġa tiegħu. Hbieb ma' kulhadd

u eghdewwa ta' hadd.

Rużar Briffa gie mahtur president ta' l-ewwel kumitat li ntgħażel biex imexxi l-Għaqda u Ġużè Bonnici, Segretarju. Jiena kont magħżul kaxxier u Walter Fava u Kellin Sammut u Anton Buttigieg bħala membri.

Briffa u Bonnici saru wkoll l-ewwel diretturi ta' *Lehen il-Malti*. Kien jidher li kien hemm bżonn dan id-daqsxejn ta' ktejjeb ta' darba fix-xahar u n-nies reditu. Infatti d-dehra tiegħu kienet milqugħa tajjeb u l-ewwel għadd kif gie stampat inhataf fi ftit sığhat. Il-gazzetti kollha fahħruh u l-hbieb kollha tal-Malti ferħu bih u bil-Għaqda u raw fihom mezz qawwi biex tixtered il-kitba maltija tajba u biex l-istudenti u l-gradwati – "il-qalb u l-mohħ ta' Malta" – jidraw jaħsbu u jiktbu bil-Malti. Dan l-iskop u din ir-rieda tal-Għaqda bdew u setgħu jseħħu għaliex hafna studenti li qabel qatt ma kienu holmu li jiktbu kelma bil-Malti bdew jagħmlu hila u jifhmu u jagħarf u l-gmiel ta' Lsienna.

Immexxija minn Briffa u Bonnici, l-Għaqda bdiet torganizza laqgħat letterarji fl-Università fejn il-membri kienu jaqraw xogħlijiet tagħhom u jsiru diskussjonijiet fuq il-letteratura tagħna. U biex dawk li riedu jistudjaw aktar u jithajru jiktbu setgħu jkollhom il-kotba meħtieġa, l-Għaqda hasbet minn kmieni biex tigbor l-aħjar kotba b'lsienja u tiffirma gabra letterarja u xjentifika bħala taqsima għaliha fil-Librerija ta' l-Università.

Anqas kienu għaddew erba' xhur mit-twaqqif tagħha meta l-Għaqda niddet żewġ konkorsi, wieħed ta' novelli u l-iehor ta' poeziji. Rużar Briffa, m'għandniex xi ngħidu, kien wieħed mill-eżaminaturi għall-poezija, fil-waqt li Bonnici kien wieħed minn dawk tal-proża. Ir-twegiba għal din l-isredina tal-Għaqda rnexxiet u l-għadd ta' kitbiet li daħlu għall-konkorsi kien gmielu. Haja li l-eżaminaturi qalu ma kenux jistennewha, kienet li l-proża rebhet lill-poezija u n-novelli kienu aħjar hafna mill-poeziji li ntbagħtu. B'dana kollu r-riżultat ma tal-Konkors ma setax ma jferrax lil dawk kollha li kienu jgħożžu l-Ilsien Malti u jqawwi l-qalb ta' dawk li kien jaħdmu biex dak l-ilsien jiġi 'l quddiem.

Hidma ohra tal-Għaqda kienet dak li thabrek biex jingabru flimkien il-kitbiet ta' l-imghoddi, imxerda f'xi gazzetti minsija u ohrajn f'kotba li ma kont issib tixrihom imkien. *Lehen il-Malti* ipprova jħajjar lill-Gvern biex jidhol għal din il-bieċa xogħol; iżda fl-istess hin wiegħed li ma kienx bi hsiebu jħalli l-idea tisfa fix-xejn u li kien ser jagħmel hiltu kollha biex dik l-idea sseħħ. Bħala bidu, is-seba' għadd ta' *Lehen il-Malti* ippublika damma ta' poeziji qodma mill-kitba ewlieniya bil-Malti migbura b'sabar u mħabba kbira minn Ninu Cremona, bil-*hsieb*, kif hu stqarr, *mbux li turi l-blewwa, il-gmiel jew il-qawwa tal-vers Malti sa minn żmien l-ewwel għajta tiegħu, iżda bħala tiskira ta' dak il-ftit weraq niexef minn xtieli*

xagħbrija li debru l-ewwel darba fil-ġnien, il-lum imzejjen ġmielu tal-kitba Maltija.

F'Ottubru ta' l-1931, seba' xhur wara li l-Għaqda twieldet, Rużar Briffa kellu jhalli minn president u direttur ta' *Lehen il-Malti* għaliex kellu jitbiegħed minn ġżiritna biex ikompli l-istudji tiegħu barra. *Tistgħu tobsru b'liema għafsa ta' qalb*, hu qal lill-qarrejja, *ser ninfired minn xogħol bekk għal qalbi. Haġa waħda iżda tnaqqasli ftit minn din id-diqa: It-Tabib Gużè Bonnici sejjer jibqa' direttur.*

Biex ix-xogħol li kien beda seta' jibqa' miexi kien jinħtieġu ħila, heġġa u qalb qawwija: *Tassew illi l-lum ngħoddu ħafna ħbieb*, hu qal fit-tislima tiegħu, *imma ngħoddu ukoll bosta għedeuwa. Mbux għax imissu ikun bekk, imma mur seuwi d-dinja*

Niżżuħajr 'l Alla, minn dak iż-żmien id-dinja ssewwiet ħafna. *L-Għaqda tal-Malti* li Briffa waqqaf għadha tgħix mimlija bil-ġhomor u tikber u tissahħaħ. Intesew il-ġhama u l-bluha li fil-bidu ġagħlu ħafna jistmerruha u jobogħduha u ma baqax ħlief li niftakru u nfakkru d-dehen u l-imħabba li tawha l-ħajja u seddquha.

Meta Rużar Briffa kien imsiefer, Ġorġ Pisani kitiblu poezija fejn qallu:

*Tassew li qalbek għadba fostna tgħanni
Fil-versi msaħħra illi ktibt għalina;
Imm'aħna rridu li ngħożżuk ma' ġenbna
La darba int tagħna f'dik il-pinna rżina.
Iva int għad tiġi; dak il-jum iżernaq,
U miegħu nitma li s-smewwiet inewwel
Li fih int tara kollha mseħħa l-ħolma
Li int, poeta, ħlomt u xtaqt mill-ewwel.*

U Rużar reġa' ġie u kompli bla heda jaħdem għal dak li kien iħobb u jemmen fih, jikteb u jzejjen *Ilsien Art* Twelidu.

Issa mar minn fejn ma jergax jiġi. Imma ismu jibqa' fostna li ħdimna u ħabbejna miegħu *Lsienna*, u għal dejjem fost dawk ta' warajna bħala wirt ta' ġieħ li hu ħalla lil Ġżiritna.



R. Briffa llawrajt tabib fil-mediċina (M.D.) fis-sena 1932.

B'TIFKIRA TAL-POETA RUŻAR BRIFFA (1906-1963)*

Ta' Ġ. AQUILINA

Fir-22 tax-xahar ta' Frar niet Rużar Briffa, il-poeta illi eluf ta' żghażaġh Maltin u Ghawdxin qraw u habbu l-poeżija tiegħu. Kull poeta, minnu nnifsu, hu bniedem waħdu, johloq dinja għalih, ighix fha, bil-ferh win-niket li l-hajja tagħti lil kull wieħed minna. Għedtilkom li l-poeta jghix waħdu, fid-dinja bla fruntieri tal-poeżija, imma go did-dinja li johloq jidhlu warajh dawk kollha li jhobbu d-dinja ta' l-immaginazzjoni li l-poeta ikun halaq għalih u għal dawk li jhobbu bħalu u miegħu.

Fil-ghomor ta' 57 sena li lahaq għex, Rużar Briffa qassam hajtu għal xi snin fl-Università ta' Malta, fejn ha d-Dottorat tal-Medicina, fil-klinika tiegħu ta' speċjalista tal-mard tal-ġilda, u f'dinja oħra li semmejtilkom, dinja spiritwali bla fruntieri, id-dinja tal-poeżija. Malli smajt bl-aħbar tal-mewt ta' Rużar Briffa, mill-ewwel għaddieli minn moħħi l-ħsieb li għandha ssir tifikira ta' dan il-poeta, halli kulhadd ikun jaf min huwa u x'wirt ta' poeżija lirika halla lill-poplu Malti.

Rużar Briffa twieled il-Belt, minn Duminku u Ġannina Briffa, imwielda Debono, fis-16 ta' Jannar, 1906. Studja fl-iskola tal-Gvern, il-Liceo, l-Università, fejn fl-1922 ha l-grad ta' B.Sc. u d-Dottorat M.D. fl-1932. Wara għamel kors ta' studji fl-*Institute of Dermatology*, f'St. Thomas Hospital, Londra, u fil-*Calcutta School of Tropical Diseases*, fl-Indja. Laħaq Assistent Uffiċjal Mediku tal-mard tal-ġilda fl-isptar Ċentrali, speċjalista fl-isptar ta' San Bartilmew, Malta, u ta' Chambray, Ghawdex. Kien speċjalista Onorarju għall-mard tal-ġilda fil-*Malta War Memorial Hospital for Children*. Flimkien ma' Dr. Ġużè Bonnici waqqaf l-*Għaqda tal-Malti* (Università) fl-1931, u hareġ *Lehen il-Malti* fl-istess sena.

Dawn huma l-linji generali tal-hajja u karriera ta' Rużar Briffa. Kien speċjalista tajjeb fil-branka tiegħu. Imma aħna f'dan il-programm ser infakkru l-wirt li halla wrajh għal dejjem lill-poplu Malti – il-ghana tiegħu migbur fi ktieb jismu *Poeżiji*, stampat fl-1960, u l-ewwel hidma tiegħu biex fost l-istudenti titwaqqaf *Għaqda* għall-istudju u kitba tal-ilsien Malti. L-ewwel għadd ta' *Lehen il-Malti* hareġ f'Marzu tal-1931 – tnejn u tletin sena ilu, u minn dik is-sena 'l hawn baqa' u għadu johroġ taħt l-istess bandiera Nazzjonali ta' "Malta fl-Isien u l-Qalb, Malta Maltija". Żewġt iħbieb, il-lum it-tnejn mejta, Rużar Briffa u Ġużè Bonnici, hekk

* Kommentarju għall-programm tat-Television li sar fis-17 ta' Marzu 1963 f'għieh Rużar Briffa.

kitbu fil-*Kelmtejn ta' Qabel*, għall-ewwel għadd ta' *Lehen il-Malti*:

Kienet haġa wisq xierqa li l-istudenti ta' l-Università tagħna jiehdu sehem fix-xejra ġdida li qiegħed jiehu l-Malti bħala lsien letterarju.

Minn mindu l-Prof. G.A. Vassallo, li kien iġhallem it-Taljan fl-Università, ha f'idejh il-Malti u għall-ewwel darba kitbu tajjeb, sabiħ, u rżin, thajru jagħmlu bħalu nies oħra ta' għerf kbir fl-ilsna barranija bħal Ġ. Muscat Azzopardi P.L., Mons. C. Psaila, Prof. A. Cuschieri u Dr. C. Mifsud Bonnici.

Għalhekk kien jixraq li fejn jimxu l-kbar jimxu wkoll iż-żgħar. B'dan il-ħsieb ser jibda johroġ dan il-*Lehen il-Malti*. Ser jithabat u jgħin kemm jista' biex il-Malti jkollu letteratura li tixraqlu. Xejn iżjed u xejn inqas.

Intom tafu kemm ingħogħob dak il-għadd barrani li l-*Għaqda tal-Kittieba tal-Malti* kienet harget minn qalb l-istudenti. Sa minn barra minn Malta bagħtu jfahħruna. Ma hemmx għaliex ma jimexxis ukoll dan il-Lehen.

Il-Kittieba ser ikunu gradwati u studenti biss. Mhux għax kieku ma nixtix li nies oħra jiktbulna, imma aħna ma rridu nidhlu fil-għalqa ta' hadd. Il-Malti li tohroġ il-*Għaqda tal-Kittieba tal-Malti* għadu haġ u miexi għmielu u ma beħsibniex nisirqule xejn minn haġtu. Ikun dnub kbir li hadd ma jaħfrulna.

U fl-aħħarnett tajjeb li tkunu tafu li aħna għamilna wegħda shiħa li fil-pulitka ma nindahlu xejn u f'xejn.

"Aħna hbieb ma' kulhadd u għedewwa ta' hadd.

Mela hu dmir tagħkom li tghinuna".

F'dan l-ewwel numru ta' *Lehen il-Malti* kitbu Sir Temistokle Zammit, il-Fundatur tal-Mużew Malti, u l-istudenti Anton Buttigieg u Ġużè Aquilina. Fil-lista tal-Kumitat, bħala President jidher Rużar Briffa, bħala Segretarju, ir-rumanzier Ġużè Bonnici u bħala kaxxier l-istudent A.J. Mamo, il-lum President tal-Qrati; u bħala membri l-istudenti tal-mediċina A. Buttigieg, W.L. Fava, u M.L. Sammut.

Fil-faċċata ta' wara dehret l-ewwel poeziija ta' Rużar Briffa f'*Lehen il-Malti*, li bħalha ppruvaw jiktbu hafna imma hadd ma lahaqha. Din hija l-*Ballata*:

*Kull fl-għaxija x'hin id-dalma
Tifrex tulba u l-ħajja tnin,
Minn go Knisja mwarra, siekta,
Jidwi lehen. Ilu s-snin*



Ġużè Bonnici, kollega tal-poeta, student miegħu fl-Università,
u ma' Briffa wiehed mill-fundaturi tal-Għaqda tal-Malti (Università).

*B'karba mnikkta, b'roġġda kbira
Lil min jersaq issemmagħlu
Din il-ġrajja ta' żmien ilu.
Tisma' n-nies; titniebed bħalu.*

*Ieqaf hemm! Hawnbekk le jidħol
Min minn qalbu 'l boġġod l-imħabba,
Ġrajja kiefra hawnbekk tnisslet:
Maqdes Alla b'demm ittabba'.*

Rużar Briffa dam Editur ta' *Lehen il-Malti* sas-sena 1931. Fil-ħarġa ta' Ottubru hu kiteb *Kliem il-Firda*:

Kif qed taraw ismi tneħħa minn fuq ir-ras ta' dan il-ktieb. Ma ngħoddx iżjed mad-diretturi ta' *Lehen il-Malti* għaliex ikolli nitbiegħed mill-Gżira tagħna. Tistgħu tobsru b'liema għafsa ta' qalb ser ninfired minn xogħol hekk għal qalbi. Haġa waħda iżda tnaqqasli ftit minn din id-dieqa. It-Tabib Ġużè Bonnici sejjer jibqa' direttur.

It-tabib Bonnici huwa żagħżuġ ta' ħila kbira, mhux fil-Malti biss, imma f'kolloxx. Lilna, imma, jolqotna l-iżjed il-Malti. Jiena naf illi ħabibi Bonnici jibqa' jmessi dan il-*Lehen* b'għaqal kbir. Jiena nafu b'żagħżuġ ħabrieġi.

Hekk jinħtieġ: ħila, heġġa, qalb qawwija. Tassew illi l-lum ngħoddu ħafna ħbieb, imma ngħoddu wkoll bosta eġġdewwa. Mhux għax imissu jkun hekk, imma mur sewwi d-dinja. Lill-ħbieb irid wieħed iżommhom magħquda magħna għax jekk jinfirdu minna naqgħu bil-fors; lill-eġġdewwa ma ngħidulhom xejn. Inħalluhom iħanbqu kemm iridu, inħarsu lejhom bil-ħniena u nżommu għajnejna fuqhom biex ma jagħmlulniex ħsara.

L-ilsien Malti miexi sewwa. Kien tarbija u l-lum beda jitfarfar. Ahna niftaħru li l-għajnuna tagħna swiet bosta. Tajnieha u bi ħsiebna nibqgħu natuha. Il-holm tagħna jwassal ħafna. It-tħanbiq tal-eġġdewwa mhux biżżejjed biex ičekken dan il-holm.

Għalhekk jixirqilna l-ħbiberija ta' min iħobb il-Malti. Ejjew magħna, iktbulna u fuq kolloxx ħallu lit-Tabib Bonnici imexikom. It-triq hu jafha tajjeb. Jekk imexxikhom hu żgur li ma tintilfux.

Meta Rużar Briffa reġa' lura speċjalista tal-gilda, huwa ma sabx żmien iżjed jieħu sehem fl-attivitaġiet tal-*Għaqda tal-Malti* (Università). Imma ma kellux għalfejn jiddejjaq, għaliex iż-żerriegħa li kienu żerġu u saqqew hu u ħabibu Ġużè Bonnici kienet kibret u saret siġra msoqqija mill-ħbieb ohra tal-Lsien Malti, li ħarġu minn gol-moviment Universitarju mibni minnhom.

Imma l-poezija ma telaqhiex, għax lanqas kieku ried ma seta' jitlaqha. Il-poezija għalih kienet bżonn; kienet, biex ingħid hekk, it-tabib tat-ta-bib. Kien għadu żagħżuġ ta' 21 sena meta f'poezija li kiteb lill-ħabib tiegħu Francesco Saver Caruana, l-ewwel segretarju tal-*Għaqda tal-Kittieba* qallu:

*Trid taf, Saver, jekk għadx nissokta ngħanni
la jaslu fuqi s-snin minn tat-tbatija?
'Ma x' nagħmel jien jekk tiskot ġewwa qalbi
il-għanja ħelwa, l-għanja taż-żgħożija?*

*Kif nista' qatt inbiegħed minni l-ħolma
li jien stess ħlaqt ħa ssabbar f'tit 'il qalbi?
Min jiġi mbaġħad ħa jhennen lil di' ħajti
wi jraġġa' għas-Sew lil xewqti, 'l ħsiebi, 'l talbi?*

*Int taf, Saver, inżomm il-ħajja b'fiergħa,
w aktarx li jiena sirt ma nemmen f'ħadd,
'ma x' jibqa' f'ja jien, jekk niċħad ħolmti
u nisfa bniedem — bekk — bħal m'bu kulħadd?*

*Mbux bekk, Saver, mbux bekk, jien irrid ħajti.
Twelidt ħa ngħix, ħa mmut wara s-Sbuħija,
ħa ngħolli ħsiebi fuq il-ħsieb ta' sħabi,
twelidt ħa ngħanni dejjem sax-Xjuħija.*

*W'ekk qatt għad teħda din il-ħrara tiegħi
u ħsiebi iżjed ma jissahħar b'xejn,
jien neqred għala dejjem din il-ħajja
għaliex tkun fiergħa, tkun ma tiswa għal xejn.*

*Imb' għad, Saver, int li tkun taf bil-ħolma
— il-ħolma għażiża li sebbħitli l-ħajja —
ejja fuq qabri, naqqax fuq l-irħama:
'Hu miet għax le ma xtaq ikun mal-qtajja.'*

U tabilhaqq baqa' jikteb sa' l-aħħar granet qabel miet. L-armla tiegħu Louise sabitlu poeziji wara mewtu li kien kitibhom ma' tul il-marda. Dawn il-poeziji qosra, x'uħud minnhom frak ta' poezija mgħaġġla, huma xhieda ta' mistrieħ ir-ruħ li l-poeta baqa' jsib fil-kitba tal-poezija. Rużar Briffa kien poeta liriku, il-poeta ta' l-ispirazzjoni li tleħh u tintefa f'daqqa, u għalhekk biex ma jħallihiex taħrab kien jikteb dak li jhoss fuq kull biċċa karta li kien isib dak il-ħin, anki fil-paġna tal-ktieb tal-appunta-



F.S. Caruana, l-ewwel Segretarju tal-Għaqda
tal-Kittieba tal-Malti u ħabib kbir tal-poeta.

menti ta' l-ispizerija, fuq borża, basta l-mument ta' l-inspirazzjoni jorbtu biex ma jhallihx jaħrab. Fuq borża tal-karti kiteb din il-poeżija li ġejja:

DAWL L-ETERNITÀ

*Ighixu fid-dlam.
Id-dud iħaffer gallarija
Taħt l-art
Ferħan
Li f'aħħar sab mid-dawl serħan.
Ma d-dawl bu tqil
U jixgħel xorta waħda
Fuq ferħ u ċaħda.*

*'Ma l-bniedem dawl irid:
Tad-dawl is-sid
Ix-xeuqa tiegħu
U xemx, qamar u kwiekeb
Hu jrid miegħu
Għat-triq
Li forsi għall-imkien
Jew forsi għal kullimkien?
Daqxejn ta' Bomba Atomika
U d-dawl ma' kullimkien
U fuq id-dinja l-berba
U fuq palazzi għal bnedmin
il-ħofra tal-frien.*

*Iżd' bemm il-kelma Eterna
Li tiddi kull zmien
Tiddi bla ebda fisika
Fuq l-univers għajjen.*

Rużar Briffa, fil-poeżija tiegħu, ittratta diversi motivi – fost dawn il-patrijottizmu Malti. Insemmu l-ewwel poeżija *Ġens il-Malti* li kitibha fl-1925, meta kien għad għandu dsatax-il sena, u dik il-poeżija l-oħra l-aktar magħrufa, *L-Innu Malti u l-Kotra*, miktub b'tifkira tal-protesta tal-Maltin fl-Istadium fil-25 ta' Marzu, 1955, għax ma ndaqx l-*Innu Malti* flimkien ma' l-*Innu Jugoslav* u l-*Ingliz* fil-partita *Hajduks vs. Malta*. Isimghuh:

*U l-Kotra qamet f'daqqa u għajtet: 'Jien Maltija!'
Miskin min ikasbarni, miskin min jidħak bija!*

*U l-Kotra għanniet f'daqqa w semmgħet ma' l-irjieħ
l-Innu ta' Malta tagħna, wil-leħen kien rebbieħ*

*fuq ngħas l-imghoddi gwejjef, in-ngħas ta' l-Apatija
x'ħin ruħna kienet riegda go sodda barranija.*

*u l-ombra ta' Vassalli qamet minn qiegħ il-qabar
u għajtet 'Issa ft-aħħar jiena sa nsib is-sabar.'*

Imma n-nota li tinħass l-aktar fil-poezija tiegħu hija dik ta' swied il-qalb, is-sens ta' solitudini u ta' għeja u ta' illużjoni li nħossu fil-poezija *Għajjiena le Xebgħana, Il-Għanja ta' l-Imħabba, Lil Għasfur iġħanni, l-Anestesija*, u poeziji oħra.

Rużar Briffa kien biss bniedem melankoniku u mhux pessimista. Il-melankonija tiegħu kienet dik li toħroġ mid-dulur tal-ħajja, imma l-ispirtu kien u baqa' reliġjuż. Isingħu din il-poezija ta' atmosfera, *Fl-Ave Marija*:

*Doqq, o qanpiena,
Sabar 'l-imdejjaq, lil min dineb ħniena,
Serħ lill-għajjiena.*

*Kull filgħaxija
Nessi lid-dinja l-għanja tal-moħqrija
U tat-tbatija.*

*Bosta batejna,
It-triq tas-Sewwa, il-għerf tal-Hajja nsejna,
Għalbekk għajejna.*

*'Ma filgħaxija
Nessina l-għelt, il-għied, nessina l-ħtija.
Ave Marija.*

F'poezija oħra *Tristis Est Anima Mea*, il-poeta jinterpreta d-dulur ta' Bin Alla ittradut:

*Fil-ħemda tal-Ġetsemani,
f'misteru ta' bil-lej',
Kien waħdu,
Waħdu,
Waħdu
Qed jitlob il-Feddej.*

*Ma sabx min jisbar miegħu
U jaqsam id-diq tiegħu,*

*U wahdu,
Wahdu,
Wahdu,
Beka bid-dmugħ tad-demm,
Għax lemaħ it-traġedja
Ta' Ġerusalem.*

*U wara sallbub,
U wara qatlub!*

*Elfejn sena wara
Ank' aħna niċċdub!*

Imma wahda mill-poeziji tiegħu l-aktar magħrufa u l-aktar sbieħ hija *Wieħed Biss*, mibnija fuq il-grajja ta' Ġesù li ħafer il-mara midinba u qajjem għalih il-mibegħda tal-Fariżej. Dil-poezija, daqs kemm laqtitu, Dun Karm kiteb poezija oħra bi twiegħba għaliha jisimha *Wahda Biss*.

*Elf wieħed kien jaſba,
elf wieħed kien garrab xofftejba,
il-mara ħażina,
il-mara taż-żina...
ħadd minnhom ma xxotta 'l għajnejba.*

*Min ħabbba ft-għaxija,
u dilek lil xuxtha bil-fwieħa
stkerraħha filgħodu,
u sammar dnuvietha ma' giehħa.
Hammarba,
għajjarba:
'Il-mara tad-dnub.'*

*Biss Wieħed
sellmilba bil-ħniena,
le riedha għarkobbtejba,
mesħilba 'l għajnejba
u tenna dal-kliem:
'Daqs kemm int ħabbejt,
daqsbekk qalbek fdejti:
tergax: mur bis-sliem.'*

*U tkexxet il-kotra mi għmugħa fil-qrib,
u ħolmot għal Wieħed il-meut fuq Salib.*

L-uġiġ tal-mard u l-biża' tal-mewt ħafna drabi jnixxfu il-ġhajn tal-poeżija. Imma f'Rużar Briffa, il-ġhajn ta' l-ġhana ma nixfetx, u lanqas l-ilwien tal-fantasija ma ntfew u ghebu, kif naraw minn għanja jisimha *Il-Ballata tal-Funtana*, li hu kiteb 'l Barrakka ta' fuq, fejn kien iħobb imur dan l-aħħar, ispirat mill-ilma ta' vaska li qiegħda hemm. Dil-poeżija mhix stampata taha lil Patri Valentin Barbara, Dumnikan.

Isimghuha:

*U qniepen, qniepen, qniepen,
Qniepen viċin, fil-bogħod,
Leħinhom f'dell l-ġħaxija
Minn fomm il-ġhajn jirtgħod –
Funtana Misterjuża
Ta' ħolm u ta' xewqat.*

*Għanjiet taż-żmien warrani
Fit-tempji ilhom mitfija;
'Ma llum minn ġol-Funtana
Mill-ġdid il-Liturgija –
Funtana misterjuża
Ta' ħolm u ta' xewqat.*

*Bakkan fiċ-ċimiterji
Fis-šarijiet tal-qamar,
U ż-żifna minn dlam l-Alkovi...
Titniebed l-ġhajn bla sabar –
Funtana misterjuża
Ta' ħolm u ta' xewqat.*

Il-poeta, fl-aħħar sentejn ta' ħajtu għex wiċċ imb'wiċċ mad-dulur. Imma għalih it-tama fil-ħajja aħjar, baqgħet dejjem tidli bħal kewkba kbira wara šħab oħxon u iswed. Sab is-sabar fl-imħabba ta' martu Louise u bintu Celia, u fil-ħbiberija ta' nies li ħabb u ħabbewh.

Miet ta' Nisrani, rassenjati, għalkemm kien jaf li l-marda tiegħu kiefra kienet sa toqtlu. B'xorti tajba, fit-28 ta' Marzu, 1962, ilhaqt għamiltlu intervista bit-tape recorder ta' l-Università għall-istudenti tiegħi. Għamiltlu diversi mistoqsijiet. Tlabtu jaqra l-poeżija *Lil Ommi*:

'Qabel naqraha, irrid ngħidilkom li ommi għadha kemm mietet fit-tlieta ta' dax-xahar, u, barra milli qed noffriha lilkom biex tapprezzawha skond kif jidhrilkom intom, noffriha wkoll għall-memorja ta' ommi, li spiratli din il-poeżija, u, illi dejjem interessat ruhha filli tara u tkun taf kif jien miexi f'dak li hija l-karriera tiegħi'.

Bennini ha norqod,
bennini bil-blewva,
kull diqa nessini,
nessini kull dneuwva;

bennini bil-lajma
ta' leħnek jirtgħod;
benninni, benninni,
bekk, bekka, bil-mod.

Aħbili 'l bemm barra
qed jokrob ir-riħ,
bħal ruħ qieghda tfttex,
għalxej, il-mistrieħ.

Benninni, benninni,
nessini kull diqa;
benninni bħal meta
kont ċkejken fin-nieqa;

wil-għanja tennili
— il-għanja ta' dari —
tat-tfajjel imqareb
mitluf gewwa x-xagħri.

w għannili bil-blewva
il-għanja tas-sewva.

'Izd'ommu wisq talbet
lit-twajjed Bambin,
u Dan it-triq sablu
għaliex Hu ħanin'.

Jien għali bħat-tfajjel,
tbeġhid wisq mid-dar;
u kollox sibt bieni
sakemm il-lejl sar,

u nfixxet ir-reżħa
w id-dlam fuq ix-xagħri,
u sfajt għajjen mejjet,
imriegħex minn dwari.

Fejn taf, għaziża ommi,
kemm ra l-iben tiegħek,
minn xħin telaq daru
u nfred minn miegħek.

Benninni, benninni,
fissidni bħal dari;
bekk... bekk... iva daħħal
subgħajk gewwa xagħri;

TIFKIRIET TA' RUŻAR BRIFFA

Ta' Ġ. CASSAR PULLICINO

INSIBHA bi tqila naqbad nitkellem fuq Rużar Briffa. L-ewwelnett meta bniedem tkun tafu u ħabib tal-qalb mieghu donnok daqs kemm trid tghid titfixkel imnejn tibda u tispicċa biex ma ssemmi xejn sewwa minn dak li trid. U t-tieni, meta jkun bniedem bħal Rużar Briffa, li kellu ħafna ħbieb u bosta ammiraturi tal-versi tieghu, mhux la kemm tghid xi ħaġa li ma jkunx qalha jew semmieha haddiehor. Għalhekk jiena sa naqbad linja personali, u se nitkellem fuq Rużar Briffa kif sirt nafu jien mindu ltqajt mieghu l-ewwel darba, daqs tnejn u ghoxrin sena ilu, fi żmien il-gwerra, meta ġejt imsejjah bil-lieva u ħadt posti ma' ħafna oħrajn biex nersqu għall-vista tat-tabib, li nżerta kien it-tabib Briffa. Avolja ma kienx waqt, dak in-nhar tkellimna fuq il-Malti u fuq il-poezija wkoll, u niftakar mort id-dar għallinqas ferħan li sirt naf lil Rużar Briffa, wara li kont diġà qrajt il-kitba tieghu kollha li dehret f'*Leben il-Malti* mindu kien beda johrog fl-1931.

Tul il-gwerra, imbagħad, sirna midhla sewwa ta' xulxin meta, għal xi żmien huwa kien Suprintendent tal-*Blue Sisters Hospital* fejn kien kemm xi feruti tal-gwerra, u jien ix-xogħol tiegħi fl-uffiċċju tas-Sanità kien ilaqqagħni mieghu. Wara, Rużar Briffa kien ġie jaħdem magħna l-uffiċċju bejn l-1942 u l-1944. Billi karożzi ma kenux jaħdmu f'nofs inhar dik il-ħabta konna nieklu xi ħaġa fl-uffiċċju, imbagħad konna mmorru flimkien il-Biblijoteka noqogħdu nqallbu xi manuskritti sakemm jerga' jsir il-ħin biex nidhlu għax-xogħol. Fiż-żmien twil li domna hekk, stajt insir naf kemm ta' bil-ħaqq kellu għal qalbu l-istorja ta' Malta; kemm hwejjeġ kien jaf u qalli bihom li llum spicċaw; kemm xtaq li xi postijiet tinkiteb il-grajja tagħhom sewwa, bħalma huwa Lazzarett; u fuq kolloxx kemm fittex u kemm xtaq huwa stess jikteb l-istorja ta' l-isptar ta' Santu Spirtu, l-eqdem spatar li għad fadlilna go Malta sa minn żmien ta' qabel ġew il-Kavaleri ta' San Gwann. Dwar dan l-interess tieghu fl-istorja ta' Malta sirt naf ukoll kif, meta kien għadu jistudja fil-Liċeo, din l-imħabba kienet xegħlet fih u f'xi oħrajn sħabu u kienu għamlu bħal soċjetà ta' l-istorja u tħabtu biex jibqa' jingħata premju fost l-istudenti lil min jiġi l-ewwel fl-istorja ta' pajjiżna. Min jaqra sewwa l-poeziji ta' Rużar Briffa jara malajr kif din il-ġibda li kellu għall-istorja ta' artna tidher ċara fil-versi tieghu sa mill-ewwel poezija li kiteb fis-sena 1925 meta fil-versi *Ġens il-Malti* kien għamel

dis-sejha lil hutu l-Maltin:

*Hija, go qalbek għożżha dit-tagħlima
li n-nies Maltija gens' mill-ewwelnett,
u qatt ma tista' gġerrah rix haddiehor
għax għandha tagħha.*

F'din il-ħabta li qed insemmi, jiġifieri 1943-44, nista' ngħid li għall-anqas il-poeżija *Dwejjaq Missirijietna* miktuba fis-6 ta' Frar 1943 kienet frott ta' dawn it-taħdidiet tagħna ġewwa l-Biblijoteka fejn konna nġharblu flimkien id-dokumenti tal-qedem u nikkommentaw fuq id-destin tal-poplu tagħna mahkum mid-dwejjaq ta' hajja incerta u ta' hakma barranija. Illum din il-poeżija hafna jafuha, imma tajjeb nisiltu dawn il-bicċiet għal min ma semagħhom qatt:

*Is-Sultan qiegħed go Spanja,
Lejl u nbar jahsebb għall-ġlied,
Ma tilhaqx s'hemmbekk il-karba
Ta' l-ulied...*

*Ta' Likata baġħtu jgħidu
Illi l-qmuħ mħumiex ġejjin,
Sa l-iskejjen reggħu vojta,
Misruqin.*

*Tas-Sultan il-Qaddej kburi
Go Sant' Anglu qed jistrieħ,
Jekk il-but tal-Malti tqatta',
Tiegħu sħiħ.*

*Il-Maltin qegħdin go Malta,
U id-diq ta' qalbbom kbir,
Min jistenna b' xortib Pesta,
Min Irsir.*

*O San Rokku, henn għalibom,
Tinsibomx, O San Bastjan:
Reggħu lura l-marda kiefra,
Ftit serħan.*

*Illi tbiegħed lill-Kursari
Jitolbuk, o San Anard,
U li treggħa 'l-ulied nieqsa
Go dil-art.*

*U inti ommhom, o Marija,
O ħanina tinsibomx,
F'dan il-bemm u f'dan in-niket
Tħallibomx.*

U bħalha wkoll ifakkarni f'dak li kien iħobb ighid fuq il-belt qadima ta' Malta is-sunett tiegħu *L-Imdina*, miktub fl-1944:

*Kont l-isbaħ fost is-sbieħ, Omm l-ibliet tagħna,
Tal-Malti l-ghaxxa, il-ghira tal-Barrani,
wahdek fil-gholi, bħalek ħadd, setgħana,
imħarsa mid-dell għaqli tal-Warrani.*

*Mgħobbija b'elf salib kienu serħana
ihossu ruħhom biss il-fqir u l-ghani
xhin lilhom thaddan bid-dirgħajn felħana
u ttibom wens mill-qilla tal-Furbani.*

*Illum inżajt mil-leħħa ta' xubitek,
u tfittex biss il-bena tal-mistrieħ,
'ma sbejħa fost is-sbieħ sa fi xjuħitek.*

*Insiet in-nies tal-lum, ma nsewx l-erwieħ
ta' dari. Il-ghanja sbejħa ta' tfulitek
għadha tinstama' tul l-erbat irjiegħ.*

Haġa oħra li konna għamilna flimkien dik il-ħabta kellha x'taqsam mal-karti qodma u xi dokumenti dwar is-Sanità u l-isptarijiet li kienu ntradmu meta biċċa mill-uffiċċju tas-Sanità ntlaqtet bil-bombi fl-1942. Dawn il-karti kienu qegħdin jixxarrbu taht ir-radam u Rużar Briffa u jien konna bil-paċenzja qlajniehom minn fejn kienu, naddafniehom mill-aħjar li stajna u maż-żmien imbagħad sibna fejn nagħmluhom biex ikunu jistgħu jintużaw minn nies interessati fl-istorja medika ta' pajjiżna.

Illum kulhadd jaf li *L-Għaqda tal-Malti* fost l-istudenti ta' l-Università kienu waqqfuha Rużar Briffa u Gużè Bonnici. Briffa kien sikwit isemmi kif, biex jagħmlilhom il-qalb huma t-tnejn kienu marru għand Temi Zammit u talbuh ighin视角 fil-ħsieb tagħhom. Dwar din il-laqgħa kiteb il-professur Saydon f'għeluq l-għaxar sena mit-twaqqif ta' l-Għaqda, f'*Lehen il-Malti* (Marzu-April, 1941):

Kien jum ta' Jannar. Żewġ żgħażaġħ, studenti tal-Università, kienu għand wiehed għaref, imdaxxal fiż-żmien, mixxur fuq sigġu tad-dirgħajn, b'naḡna karti u kotba quddiemu. Hdejn dak il-għaref, b'dik ħarstu mqita,

dawk iż-żgħażaġħ hassew ruhhom żgħar, żgħar, imma l-qadja li kellhom kienet kbira, u, bħal min jaf li qieghed jaqdi dmir għoli, rabbew il-hila u, għal hin wiehed ma rawx il-bogħod li kien jifridhom minn dak il-gharef. Qalulu: "Professur, thajjama nwaqqfu Għaqda bejn l-istudenti tal-Università biex jitharrġu fil-kitba tal-Malti. Nitolbuk, jekk jogħġbok, tgħinna". Ma' din l-aħbar wiċċ il-gharef iddawwal, tbissima haħffa griet fuq xofftejh, għax kien hu nnifsu kittieb mill-aħjar tal-Malti u mixgħul bi hrara kbira li jara l-kitba tal-Malti tirtaqam u tixtered, tharrek kemm kemm fuq is-siġġu, donnu hass qawwa ġewwinija tqanqlu, u qallhom: "Tajjeb, aħdmu dejjem; jien nghinkom kemm nista'". Imma f'daqqa waħda d-dija ta' għajnejh iddallmet, it-tbissima ta' xufftejh intfiet, u lissen dawn il-kelmiet: "Nibża' li dan kollu nar tat-tiben". Nar tat-tiben? Xi drabi mqar il-gharef jitqarraq. U din id-darba l-professur għaref tqarraq ... L-Għaqda mwaqqfa miż-żewġ studenti żgħażaġħ Rużar Briffa u Ġużè Bonnici, li ftit wara saru tobba t-tnejn, għadha haġja, qawwija u shiħa ...

Temi Zammit kellu influwenza kbira fuq Rużar Briffa. Bħala student għal tabib kien jammira l-gherf ta' Temi li kien qala' t-tifhir tal-barranin ukoll għall-hidma tiegħu biex jinsab il-baċillu tad-Deni Rqiq; bħala kittieb li jhobb il-Malti kien jara fih bniedem li għalkemm xjenzat ma stmerx jikteb bil-Malti; bħala Malti li jhobb 'il pajjiżu kien ihares lejn Temi bħala mudell ta' storiku u arkaeologu li kiteb fuq Malta, organizza l-Mużew nazzjonali u studja bil-għaqal it-tempji preistoriċi ta' pajjiżna. Għaqquad flimkien dawn it-tliet hwejjeg, u zid magħhom li meta beda l-kors fl-Università Temi Zammit kien għadu Rettur tal-Università, u tifhem malajr kif l-ewwel poezija ta' Briffa, *Ġens il-Malti*, hija dedikata "Lill-professur Temi Zammit, għal kull ma għamel għal Ġensna", u kif l-ewwel kitba tiegħu proża, jisimha *Malta Qadima*, li dehret fit-tieni numru ta' *Il-Malti* fl-1925, kienet ispirata mill-istudji arkeologiċi li kienu qed isiru, sew minn baranin kif ukoll minn Despott u Temi Zammit, u għaliex ukoll għand Temi Zammit kienu marru Briffa u Bonnici meta ġew biex iwaqqfu l-*Għaqda tal-Malti* fost l-istudenti. Is-sentimenti ta' Briffa għal dik li hi storja ta' artna jinhassu fl-gheluq ta' dik il-kitba, li huwa iffirma bħala membru tas-*Società Malta Storica* li semmejna qabel: "... Mhux ta' xejn tara l-ghorrief ta' barra mġenna fuq dawn l-imqades tagħna. Dan tafu l-għaliex? Għax jahsbu illi fiż-żminijiet qodma li qegħdin insemmu Malta kienet "in-nieqa tal-gherf mnejn harġet iċ-ċiviltà ta' l-Ewropa". Din mhix holma tagħna, u lanqas qed ngħidu kliem fieragħ. Min jaqra dak li qegħdin jiktbu l-ghorrief Taljani, Ingliżi, u fuq kollox Germaniżi jara li kull ma qegħdin ngħidu kollu

minnu. J'Alla jsehh dan il-ħsieb tagħhom, u Alla m'għamilna. Imbagħad, inkunu nistgħu nġidu u niftaħru li *Ex Melita lux* – minn Malta ħareġ il-Ġherf.⁴

Barra t-twaqqif ta' *l-Għaqda tal-Malti*, l-idea ta' ġurnal letterarju bil-Malti fost l-istudenti kienet ilha li nibtet f'moħħ Rużar Briffa mis-sena 1926 meta, bħala student għadu kemm jibda l-kors u li kien diġa' beda jikteb f'*Il-Malti* ta' *l-Għaqda tal-Kittieba*, huwa kien edita numru speċjali ta' *Il-Malti*, mimli kollu kitba ta' studenti, fosthom Rużar Briffa, Ġuzè Bonnici, it-tabib Ġuzè Galea u J.P. Vassallo, illum Direttur ta' l-Edukazzjoni. Dik il-ħabta kien għadu direttur tal-*Malti* Ġuzè Muscat Azzopardi li għogbu jwassal dan il-ġhadd speċjali "*lill-Imsejbin f'Il-Malti*" b'dawn il-kelmejn qabel:

Dan il-ġhadd ta' *Il-Malti* hu miktub minn zghazagh studenti ta' l-Università tagħna – zghazagh magħrufin biżżejjed għall-ħegga u l-imħabba għal dak li jġib l-isem maħbub ta' Malti. U l-ħruġ tiegħu wkoll hallejnich f'idejn wiehed minnhom – is-sur R. Briffa – biex ikun kollox tagħhom għad li jġib l-isem ta' *Il-Malti* u għalhekk għandu jirtabat ma' shabu biex jagħlaq it-tieni sena. Mela, fil-hin li niżzu ħajr u nqawwu qalb dawn iż-zghazagh studenti, nitolbu lill-qarrejja ta' *Il-Malti* li jilqgħu dan il-ktieb bħala ġawhra zghira fil-kuruna letterarja ta' ras il-ġhażiża Malta tagħna. – Ġ. Muscat Azzopardi, 31.12.1926.

Fl-istess data Rużar Briffa kien kireb ukoll dal-kelmiet:

Niżzu ħajr lill-*Għaqda tal-Kittieba tal-Malti* talli għogobha tifthilna bwiebha biex thallina nuru għerfna f'darha; lill-professor Thomas Agius, Rettur ta' l-Università, talli halliena nżewqu dan il-ktieb zghir bl-arma ta' l-Università, u fi-aħħarnett lil daww kollha li għenuna biex għaqqadna dan il-ġhadd ta' *Il-Malti*.

Ma rridux ninsew li fost l-istudenti ta' dak iż-żmien kien beda jinhass il-bżonn li joħroġu rivista bħalma jagħmlu l-istudenti ta' universitajiet barranin, biex tilqa' l-kitba tagħhom u thegġighom għat-tiftix. F'dik l-istess sena li semmejna, l-1926, l-istudenti kienu bdew joħroġu rivista *Athenum Melitense*, miktuba bl-Ingliz u bit-Taljan, u isem Rużar Briffa nsibuh minn ta' quddiem nett fil-ftit numri li kienu ħargu. Darba kiteb fuq *Modern Progress* u darb'ohra ħareġ studju kritiku letterarju bit-Taljan – *Due Tragicommedie di Carlo Magri Maltese*. Għalhekk ma kenitx b'kumbinażżjoni li Rużar Briffa kien talab biex joħroġ numru speċjali ta' *Il-Malti* għall-kitba ta' l-istudenti – numru li tista' tgħid kien iż-żerriegħa li minnu wara nibet *Lehen il-Malti* fl-1931.



**R. Briffa qabel ma telaq l-Indja (1938) fejn
kellu jagħmel xogħol u studji qalb il-Lebbużi.**

Barra dan it-tagħrif, f'dawk is-snin li konna midhla ta' xulxin kelli wkoll okkażjoni nħajjar lil Rużar Briffa biex jerga' jibda jistampa xi poeżiji. Mill-ktieb tiegħu *Poeżiji* li hareġ fl-1960 jidher li, fil-fatt, il-Poeta baqa' jikteb versi tul il-gwerra kollha, ngħidu aħna *Ave Marija* (waqt il-Blitz), 8/11/40; *Quam Tristis fuit Illa* (1941); *Korla* (1942). Imma dawn ma kinux ġew stampati. U għal żmien twil Rużar Briffa kien iġhidli illi ma kienx bi ħsiebu jistampa poeżiji aktar. Kien jidhirlu li m'għandux jikteb iżjed għax kien iħossha wisq il-miżerja tan-nies li l-professjoni tiegħu kienet xeħtitu qalbhom. Fl-1938 kien diġa fisser ilgħala kellu jiskot mill-ghana tiegħu:

FL-INDJA

*... u jiena smajt id-daħka,
id-daħka ħadranija
ta' mitt lebbruž u wieħed
fil-waħx ta' filgħaxija;*

*u demmi kesah fja,
għall-ewwel darba mitt:
għal żmien indfint ħaj mejjet,
għal żmien mill-ghana skitt.*

Jiena kont nagħmel li nista' biex inneħħilu dal-ħsieb minn moħħu u nħajjru jerga' jibda jistampa. U darba, bla ma kont nistennieha, urieni poeżija u qalli, "Hawn ara, ktibtlek poeżija, imma mhux biex tistampaha". Kien jisimha *Il-Għanja tal-Imġiddem*, gawhra ta' poeżija li hu ma ried jistampa bl-ebda mod ħlief wara li biddel l-isem u għamlu *Il-Għanja ta' l-Imnikket*. Din il-poeżija miktuba fit-28 ta' Jannar, 1943 għaddejtha minnufih lill-professur Aquilina u dehret f'*Lehen il-Malti* fil-ħarga ta' Jannar/Ġunju ta' dik is-sena. Wara din kien tani bosta poeżiji oħra li jiena kont irrangajt biex jidhru f'*Lehen il-Malti*, u xi waħda wkoll f'*Il-Malti*. Għal min irid jara l-iżvilupp ta' dan il perijodu fil-publikazzjoni tal-versi tiegħu ingibu lista tal-poeżiji li dehru f'*Lehen il-Malti* u f'*Il-Malti* fis-snin li qed insemmu 1943-47 li jekk tqabbilhom ma' dawk li jaqgħu fl-istess perijodu fil-gabra tiegħu tal-poeżiji malajr tara liema ma ġewx stampati dak iż-żmien:

F'Lehen il-Malti: *L-Għanja ta' l-Imnikket* (Jan.-Ġunju, 1943); *Għanja* (Lulju-Settembru, 1945); *Jum ir-Rebħa* — 1945 (Jan.-Marzu, 1946); *Ejja, Grigal* (April-Ġunju, 1946); *Lil Binti waqt Air Raid* (Lulju-Settembru, 1946); *Jum ir-Rebħa* (Ottubru-Diċembru, 1946); *S. Ġwann fil-Blitz* (April-

Gunju, 1947); *Il-Kurċifiss ta' l-Għolja* (Lulju-Settembru, 1947); *Lejlet is-Self Government* (Ottubru-Diċembru, 1947); *Quo Vadis?* (Jan.-Marzu, 1948); *L-Għanja ta' l-Emigranti Maltin* (Settembru-Diċembru, 1948).

F'Il-Malti: *L-Imdina* (Settembru, 1944); *Il-Kotra u Jiena* (qraha f'laqgħa akademika, il-Mużew, 29 t'April, 1945 (Gunju, 1945); *Ballata* (1945).

U la semmejna din il-gabra ta' poeżiji li dehret fl-1960 nixtieq infakkar fl-aħharnett episodju li għandu x'jaqsam indirettament ma l-istampar tagħhom. Fl-1951, meta jien ergajt lura mill-istudji tiegħi fl-Ingilterra, kont ta' sikwit niltaqa' ma' Rużar Briffa u nħajjru biex jiġbor il-poeżija tiegħu fi ktieb. U darba ġiebli daqs ħames pitazzi jew aktar u qalli, "Dawn huma l-poeżiji tiegħi kollha li jiena ikkopjajt, bħalma ktibthom, għaliya nnifsi". Jiena tlabtu biex iħallini naqrahom, ħadthom id-dar, qrajthom u, biex inħajjru jistampahom fi ktieb, kont ittajpjajtlu żewġ kopji u tajthomlu lura b'kollox. Niftakar kien ħa pjaċir u qalli li għad jistampahom. Disa' snin wara, bis-saħħa ta' martu Louise u ta' Patri Valentin Barbara, daww il-poeżiji li kien urieni, flimkien ma' ħafna oħrajn li laħaq kireb mill-1951 'l hawn, deħru fi ktieb – gabra ta' 115 il-poeżija – li jagħmlu flimkien ħannieqa ta' gawhar li mingħajrhom kienet tkuñ ifqar ħafna il-poeżija Maltija għal dik li hija lirika ġenwina.

Barra dawn ftit għandi xi ngħid fuq Rużar Briffa li ma jafux haddiehor ukoll. Ngħid għaliya lili, sa minn daww is-snin meta konna nkunu flimkien fil-Biblijoteka, huwa dejjem għamilli l-qalb biex nissokta nfttex u nikteb dwar l-istorja, l-lingwa u l-folklore ta' Malta li jien għandi tant għal qalbi u li għalihom ħadt minn għand Rużar Briffa eżempju u nfluwenza tajba li ma ninsa qatt.

TIFKIRIET TA' RUŻAR BRIFFA

Ta' WALLACE PH. GULIA

LIL RUŻAR Briffa li għadu haj u jibqa' jgħix magħna fil-poezija tiegħu sirt nafu ħafif u kont il-tqajt miegħu meta wasalt għall-eżami tal-matrikola fl-1942. Kien f'dak iż-żmien li rajt għall-ewwel darba il-ħlewwa tas-sentiment li jaf bih kull min qara *Lil Ommi*, u t-tixniq tiegħu għal xi naġa isbah minn dik li taf tagħti d-dinja, li toħroġ minn versi milqutin hekk tajjeb bħal dawk fuq l-*Ave Marija* u l-versi l-oħra qalila li jibded *Il-ġhotien ta' l-oqbra nfetħu!* u msejnin *Thewdin*. Imma lill-bniedem li dfinna milux ma kontx il-tqajt miegħu; u nistqarr li l-anqas biss ma kont naf jekk kienx mal-ħajjin jew mal-mejtin. Għaliya kien biżżejjed li kien hemm il-versi tiegħu iseb-bhu l-ghanja u l-poezija Maltija, u f'moħħi kont inxebbahhom mal-poezija Ingliża li kont nistudja dik il-ħabta, u kont sibti li ma kellix għax nistħi minnhom; għax ħassejt li kienu bil-wisq isbah minn ħafna poezijiet moderni Ingliżi li kelli għall-eżami dik il-ħabta. U dan kien saħħaħ il-fehma tiegħi li l-Malti f'idejn mghallmin tajba ma kien ta' min jistħi minnu hadd.

Imma meta nieqaf naħseb meta kien l-ewwel darba li ltqajt mal-bniedem li dfinna m'ilux ma niftakarx. Ma għandi l-ebda dubju la l-versi tiegħu kienu laqtuni hekk tajjeb, li għamilli impressjoni qawwija meta sirt nafu u ntroduċewni; iżda nhabbel rasi kemm inhabbel rasi għalxejn, għax dak l-incident żgur li ħareġ minnha. U dan ma jistax jonqos għax f'Rużar Briffa l-iktar importanti kienet il-personalità tiegħu poetika u mhux dik fizika, għalkemm f'din ta' l-aħħar kien għamel isem mhux ċkejken ukoll bħala speċjalista u *lecturer* fl-Università fuq il-mard tal-gilda.

Imma xi darba jew oħra ltqajt miegħu għall-ewwel darba; ikolli ngħid li dan sar il-Belt fi Strada Rjali u jkolli naqta' wkoll kien Anton, il-lum it-Tabib Anton Agius Ferrante, li ntroduċihuli billi fl-ewwel snin tal-ħajja tiegħi fl-Università Anton kien Viċi-President u jien Segretarju tal-*Għaqda tal-Malti (Università)* u għalhekk konna ħbieb sewwa u naturalment Anton kien qiegħed jitgħallem tahtu u mbagħad Rużar Briffa kien figura familjari ħafna fil-Belt. U jkolli ngħid li għad hawn ħafna li jiftakruh hiereġ jew diehel fl-Ispizerija li minn żmien għal żmien kien jattendi Strada Rjali, jew jiehu kafè għand Cordina fix-xitwa, jew fil-beraħ ta' Pjazza Regina, il-Premier, fis-sajf. Iżda għaliya mhumieħ dawn it-tifkiriet l-aktar eġġież tal-poeta tagħna. Kien hemm sensiela ta' incidenti oħrajn li xtaqt niftakar u nfakkar f'din il-kitba, għax minnhom joħroġ ukoll ir-raġel li l-poeta

l-gheja taqa' fuqek f'daqqa meta jkollok bejn il-hamsa u tletin u l-erbghin sena; u jekk Alla haress qatt ikun hekk, imbagħad ma jkunux hwejjeg tač-čajt". Imma jien, jaħasra, għadni l-anqas illum ma naf nieħu dak il-parir, u fil-hegga taž-žghozija u l-ftuħ tal-irgūlija, frankament ma tajtx kas; imma meta xi sena u nofs ilu, xi sitt xhur fuq li qbiżt il-hamsa u tletin, imradt ftit ikraħ, ftakart fik Rużar u ntbaħt kemm tassew xtaqtli ġid, għal-kemm għalik, kif għal hadd ieħor ma stajt kont xejn ħlief student daqsxejn fuq tiegħu, nebbiexi u x'naf jien! Imbagħad dawwar id-diskors fuq hwejjeg oħra. Feraħli tal-hidma tiegħi f'bosta oqsma u spičča biex tani l-parir biex nara x'nagħmel u malli ntemm l-istudji tiegħi l-Università mmur imqar sena barra minn Malta, għax fil-fehma tiegħu, dak kien li kien għad jonqosni biex nilbes it-*toga virilis* tassew. Ma nistax ngħid li ma hadtx il-parir tiegħu hawnhekk jew li ddispjačini għax hadtu.

Iktar 'il quddiem, imbagħad fil-hajja, meta kont spiččajt l-istudji tiegħi għall-eżamijiet, darba minnhom kont mistieden mill-*Għaqda tal-Kittieba Żgħażaġħ* biex inkun eżaminatur f'konkurs ta' poeziji mniedi mill-istes għaqda flimkien ma' Dr. Rosario Briffa u s-Sur Marcell Mizzi. Nistqarr li ma ħaristx lejn ix-xogħol li dan il-konkurs kellu jaqlaġħli daqskemm lejn il-ferħa li nkun eżaminatur flimkien ma' dawk it-tnejn. Niftakar kien hemm għadd ġmielu ta' poeziji x'naraw u hawnhekk kont intlaqatt mirreqqa li biha Dr. Briffa kien jaġħmel ix-xogħol tiegħu. Ma kienx kuntent li kull wieħed minna jara l-poeziji waħdu, imma xtaq li fl-aħħar nerggħu naraw kollox flimkien, u r-reqqa tiegħu kienet tikber, u kif, meta kien jara li hemm għażla ftit kbira bejn il-fehma tat-tliet eżaminaturi. Fl-aħħar meta ġejna biex nagħmlu r-rapport tagħna, niftakar li kien hu li ħa l-bičča xogħol mhix čkejna li jabbozzah u niftakar ukoll b'liema attenzjoni qaġħad biex ir-rapport ikun tassew ifisser il-fehma tagħna t-tlieta u mhux kif jiġri kultant minn min jabbozza, li joqġhod attent aktar biex ifisser il-fehmiet tiegħu milli dawk tal-oħrajn.

L-aħħar tliet tifikiriet tal-poeta tagħna huma personali għaliya, imma ma nħossx li nista' f'kitba bħal din inħallihom barra. L-ewwel waħda minn dawn it-tlieta teħodni lura lejn il-jiem ta' qabel iż-żwieġ tiegħi. Kont xtaqt li kieku jkolli tifikira ta' dan il-jum sabiħ fil-hajja ta' kulhadd, billi nagħmel tačkwin čkejken b'xi versi ta' awguri, u mill-ewwel ħsibt u ħsibt biss f'Rużar Briffa, u dan mingħajr ma nipprova nonqos b'xi mod lill-poeti l-oħra tal-ilsien tagħna. Kont mort sibtu l-*Crown Pharmacy*, billi dik il-ħabta kien qieġhed jipprattika hemmhekk, u meta tlabtu jistax jara jik-tibx xi versi ta' awguri u tifikira, ma ġabha xejn bi kbira kif kont ħsibt li kellu mnejn iġibha. Imbagħad xi ġimġha wara ltqajna l-Belt u ġie fuqi jiġri huwa stess u ħabbarli li kienet għoddha lesta. Xi jiem wara ġie u

tagħna kien.

Ma nafx mnejn u kif għandi nibda; biss naħseb li l-ewwel incident personali li kelli kien dak ta' meta wara li kont ippublikajt gabra tal-versi tiegħi kont mort u ħadtlu kopja awtografata fl-iżpizerija *Economical* fejn kien jattendi dik il-ħabta. Niftakar li kien ha gost ħafna li ftakart fih, imma qalli ċar u bla tlaqliq li ma kontx għamilt sew għax "Jekk il-kotba tal-Malti ma jinxtrawx minn dawk li jhobbu l-Malti, min kien sejjer jixtrihom?" kien iħoss li hu kien messu *xtara* u mhux irċieva kopja tal-ktieb tiegħi, xejn xejn biex jinkoraġġixxi student daqsxejn fuq tiegħu li ma bażax johrog għan-nofs qabel ma spiċċa l-istudji tiegħu. Insomma, hi kif inhi, minn dak in-nhar sal-jum li għalaq għajnejh naf u nhossni tassew imkabbar li Rużar Briffa kien jghodd ruħu bħala ħabib tiegħi kif dejjem għaddejt u jien!

Imbagħad niftakar kemm kien jieħu gost kull meta kont nitolbu permess biex indaħħal xi poeżijiet tiegħu fil-*Matinée* u *Soiree Lyrique* li dik il-ħabta kont norganizza bħala Segretarju tal-*Għaqda tal-Malti (Università)*. F'dawk il-preżentazzjonijiet, fejn bis-sabar tal-imħabba konna norbtu l-ħsebijiet u l-kliem Maltin ma' l-aqwa mużika tad-dinja, ma kienx jista' jonqos li l-poeżiji ta' Rużar Briffa jkollhom post tassew xieraq. Fost l-oħrajn konna daħħalna, darba minnhom, dik il-għawra fuq il-Maddalena li bħalha ma nafx jekk jistax ikun li qatt inkitbet f'xi letteratura tad-dinja *Wieħed Biss*, li niftakar kont smajt l-ewwel darba meta ħija kien qiegħed jistudja jgħajjat għal xi eżami tiegħu. Darba oħra konna daħħalna dik l-għanja ta' swied il-qalb, li tassew tmiss il-qiegħ tad-dwejjaja u l-għoli ta' l-oġġla quċċata tat-talb, l-*Għanja ta' l-Imnikket*; din ta' l-aħħar konna addattajna għaliha il-mużika msejja *Longing* ta' Tschaikowsky. Kull darba l-effett kien ta' l-għageb, u kull darba wara r-rappreżentazzjoni, l-poeta kien jiġi juril-ferħ tiegħu lill-organizzaturi u lil dawk li kienu rreċtaw il-poeżija tiegħu. Ahna konna naghmlu li nistgħu biex il-gawhar tiegħu jidher fil-gmiel tiegħu kollu, imma mbagħad konna ntiru bil-ferħ meta naraw li x-xogħol ċkejken u mekkaniku tagħna kien apprezzat hekk tajjeb mill-Imghallem.

Imma għalija eghżez minn dawn kien incident ieħor li sar f'atmosfera bil-wisq imbegħda minn dik tal-poeżija: għax sar f'dik id-daqsxejn ta' kantina li hemm fi Strada Carri quddiem il-Coliseum, il-Belt, li l-irġiel kollha jafu tajjeb ħafna. Ma naħsebx li nkun qed niftaħar jekk ngħid li bħala student fl-Università kont wieħed mill-iktar li jaħdmu fl-għaqdiet universitarji tista' tgħid kollha. Imma niftakar li darba minnhom iltaqajt ma' Dr. Briffa fil-post li semmejt; baqa' jistennieni u ahna u herġin flimkien ta' ħabib tassew li xtaqli l-gid u ta' missier li xtaq jiftaħli għajnejja, widdibni biex ma naħdemx iżzejjed; "Issa", kien qalli, "kollox sew għax għadek zghir; l-gheja ma tagħmilx bik. Imma strieh kemm tista' għax

tani l-poeżija tiegħu li sejjau *Xewqat il-hena*. Għalkemm wara kienet dehret f'*Il-Malti* u kien dahhalha fil-gabra ta' poeżiji tiegħu li kien hareġ fi-1960 ma naħsibx li nagħmel hażin li nerga' nippubblikaha hawnhekk. Ma għandniex xi ngħidu mhix ta' l-istess kobor ta' l-*Epithalamion* tiegħu, miktuba fi-okkazzjoni tat-tieg ta' oħtu, imma lili xorta kienet għogħbitni hafna u n-nota tas-sinċerità tagħha tinħass l-istess. Il-versi huma dawn:

XEWQAT IL-HENA

(qabel iż-żwieġ)

ta'

NANCY U WALLACE

25-x-'59

*Jiena dort il-gonna kollha
Illi jsebbħu l-Gzira tagħna,
Sbart nigġerra ma' l-iljieli,
Bosta nkwejt taħt xemx setgħana;*

*U għalkemm għotort bil-għeja,
U għalkemm berrejt 'l għajnejja,
Ma waqastx mil-mixja twila
Għax xbibetkom imxiet hdejja.*

*Warda waħda, warda sbejha,
Warda tfewwaħ b'nifs ir-riħ,
Li mix-xemx redgħet is-sħana
U mill-qamar il-mistrieħ...*

*Kemm fittixtha din il-warda
Halli tfewwaħ it-tieg tagħkom,
Bla tidbiel, bla tmut, 'ma dejjem
Tibqa' tgħix, għal dejjem magħkom.*

*Ma sibthiex matul il-gonna...
Nibtet f'daqqa ġeuwa qalbi
Ein il-warda tant mixtieqa:
Ommha l-ħolm, u l-missier talbi.*

*Jalla qatt ma titilfuha
Tul il-medda tat-triq tagħkom,
Halli nħoss l-għeruq ta' qalbi
Marbutin għal dejjem magħkom.*

Ma għandi l-ebda dubju Rużar li sakemm ahna nibqgħu dak li ahna, "l-egħruq ta' qalbek" jibqgħu "marbutin għal dejjem" magħna.

It-tieni incident minn dawn personali tal-aħħar, gara fiż-żmien meta Dr. Briffa kien marid u ahna lkoll konna nafu li l-hajja tiegħu kienet waslet fi-aħħar. Fil-harga tal-Milied ta' l-aħħar ta' *Lehen is-Seuwa* kont ippublikajt xi versi li huma hafna għal qalbi li kellhom bħala soġġett il-marda tiegħi. Xi jumejn qabel it-*Tre Re* kont qiegħed naqsam Pjazza Regina, l-Belt, u f'daqqa rajtu qiegħed jaqsam it-triq minn quddiem il-*Caffè Cordina* u ġej jigri għal fuqi; hatafi jdejja u għalkemm dik il-ħabta kien ibati meta jitkellem, qalli b'lehen mhux baxx: "Prosit, Wallace, għal dik il-poezija, tassew għogbitni; mhux talli għogbitni, imma tant qrajtha u erġajt qrajtha li hafna minnha nafha bl-amment." Tifhir bħal dak qatt ma kont stennejtu l-aktar minn għand bniedem li kien kiteb *Lil Ommi, Wieħed Biss, Epithalamion* u l-*Għanja tal-Imnikket* u li ismu żgur li jibqa' haj sakemm il-poplu Malti jibqa' dak li hu u jibqa' jitkellem bil-Malti. Harist f'għajnejh imma bħal dejjem rajt id-dawl tas-sincerità u fraħt mhux ftit. L-aħħar tifikira ma naħsibx li hija tiegħi biss, għalkemm ta' natura personali wkoll. Din teħodni fil-jum tal-funeral tiegħu fiċ-Ċimiterju tal-Addolorata malli wasal għad-difna. Dak il-nin niżlet raxxa silġ kull waħda daqs ġellewża li damet sejra ġmielha. Għaddieli minn rasi dak il-ħin li l-art kienet qegħda tipprowa tinkesa b'mantar abjad biex tkun denja li tircievi fi hdanha l-ġisem mejjet tiegħu.

TIFKIRIET DWAR RUŻAR BRIFFA

Ta' EMANUEL AGIUS

NISTQARR li mita ġejt mistieden biex niehu sehem f'laqgħa bħala tifikira ta' Rużar Briffa, jien mill-ewwel għedt iva, l-iżjed għax jien kelli l-unur illi kont ħabib tiegħu u ħadt gost ħafna illi hekk ikolli ċ-ċans inroddlu qima. Meta l-mewt tohodlok ħabib, ir-rebħa tiegħek biss tista' tkun illi ma tħallihix tohodlok ukoll it-tifikira tiegħu. B'dan kollu, mita qgħadt naħseb bejni u bejn ruhi, f'liema kliem u kif nista' jien nuri r-rispett li kelli għal Rużar Briffa bdejt insib illi fejn jien kont kienet illi kont nafu tajjeb, fil-verità kont naf ftit biss fuqu. Tafu kif jiġri: bniedem tiltaqa' miegħu, tgħid xi erba' kelmiet, tiċċajta xi tnejn, imma ħafna drabi ma jirnexxilekx tkun tafu fil-fond. Ġie li tkellimna fuq ix-xogħol, kelli l-okkazzjoni nammira l-hila u l-għaqal tiegħu f'dawk il-fergħat tal-medicina li kien għażel. Imma ma nistax ngħid onestament illi hawnhekk jien kont nafu tajjeb ħafna. Izda l-kittieb, u l-iżjed il-poeta liriku, għandu vantaġġ fuq l-oħrajn, illi huwa jista' fil-poezija tiegħu juri qalbu u ruhu. Rużar Briffa kellu s-sens illi jistampa f'volum wiehed il-poeziji tiegħu, u għalkemm kulhadd xtaq illi dak ikun biss l-ewwel volum, ix-xorti kiefra riedet illi kien ukoll l-aħħar u għalhekk bejn il-qoxriet ta' dan il-ktieb relativament żgħir (u m'għandniex xi ngħidu s-siwi tal-poeti ma jitkejjielx min-numru ta' paġni li għandhom hila jimlew) insibu biex ngħid hekk, il-ħajja sigrieta kollha ta' Rużar Briffa.

(Kien hemm min qalli illi dan il-ħabib tiegħi kien pessimist u bniedem imġħobbi bid-dwejjaq. Izda mita ergajt mort naqra l-poeziji tiegħu, ma nistax ngħid illi qbilt ma' din l-opinjoni. Fil-poeziji tiegħi insibu dwejjaq u ferħ, insibu dlam u dawl, insibu il-ward bħal ma nsibu x-xewk, insibu, fi ftit kliem, il-ħajja ta' bniedem illi hija mużajk ta' ikrah u sabiħ, ta' ferħ u ta' niket. Forsi Rużar Briffa kellu xejra daqsxejn iżjed lejn il-monotonija. Il-mod kif naraha jien huwa illi Rużar kien essenzjalment bniedem ferriehi, imma l-fortuna xi drabi ttrattatu ħazin u kulhadd, u forsi l-iżjed il-poeti, għandu xejra illi jiddramatizza l-ikrah u ma jiċċelebrax biżżejjed il-ferħ. Jidher ċar illi Rużar Briffa kellu fidi kbira fit-twelmin Nisrani, u kellu mħabba kbira lejn art twelidu. Dawn iż-żewġ tnejn kienu għalih bħal ankri tas-salvazzjoni, u dejjem servew biex żammewh fi triq dritta. Rużar Briffa kien fortunat illi kien jaf x'jiġifieri mħabba, l-imħabba ta' ommu, ta' martu, ta' l-armila tiegħu, u ta' bintu. Jekk l-affarijiet għalih

ma mxewx dejjem dritt, dan seta' jservi kultant biex jaghti toghma iżjed qawwija lill-hlewwa li fi-ahhar kien jasal biex iduq. Dana jidher, bhala eżempju, f'dik il-poeżija skwiżita *Benninni, ha norqod*, u f'dik l-oħra *Lill-Maħbuba* fejn seta' jghid, tard f'hajtu

*Min għaliya
Rega' s-seħer taż-żgħożija.*

Rużar Briffa, bhala tabib speċjalizza fil-mard tal-gilda illi jinkludi l-lebbra, u f'xi mard ieħor. Briffa, naturalment, ra hafna gwaj f'dan ix-xogħol. Il-lebbra, marda li tolgot lil hafna nies innoċenti u ttelfilhom, biex ngħid hekk, il-gost kollu tal-hajja, hija wahda mill-iżjed mardiet drammatiki. Imma b'dan kollu, tista' tgħid ma nsibu l-ebda riferenza fil-poeżiji għal dawn il-hwejjeġ ħlief xi frażi 'l hawn u 'l hemm. Il-poeżija *Wieħed Biss* kitibha qabel ma kien sar tabib u ma setghetx giet ispirata mix-xogħol professjonali. Dawn huma l-fatti, allavolja ma huma kif wieħed jistenna illi jkun. B'dan kollu, din mhix haġa stramba wisq. Kien hemm hafna tobbja u xjenzjati illi kienu kittieba u poeti, imma f'tit huma daww li ħalltu l-mediċina mal-poeżija. Wieħed mill-iżjed magħrufa kien Sir Thomas Browne li kiteb *Religio Medici*. Keats kien beda jistudja l-mediċina imma telaqha malajr. Fi żmienna Somerset Maugham, Conan Doyle, De Vere Stacpoole, Francis Brett Young, P.C. Wren, A.J. Cronin, Warwick Deeping, u James Bridie kollha kienu tobbja imma f'tit daħħlu l-mediċina fix-xogħol letterarju tagħhom, anzi kwazi kollha telqu l-mediċina meta mexxew bhala kittieba. L-iżjed bniedem li kien magħruf bhala kittieb u tabib kien Axel Munthe ta' *The Story of San Michele*, imma anki dan kiteb meta kwazi spiċċa x-xogħol ta' tabib. Hawn Malta kellna lil Nikol Zammit, lil Temi Zammit, lil Ġużè Bonnici u, fostna, lill-professur Ġużè Galea.

Wahda mill-isbaħ plays li qatt rajt f'ghomri – u xejn ma hawn isbaħ minn play tajba – kienet *The Lark* maħduma hawn Malta mid-*Dublin Gate Company*, tal-kittieb Franciż, Anouilh. Din kienet il-hajja ta' *Joan of Arc* u niftakar rajjeb illi l-final tagħha ma kienx – kif soltu jispicċaw il-plays illi nkitbu fuq *Joan of Arc* – il-ħruq tal-qaddisa, imma l-koronazzjoni tar-re ta' Franza, bil-hila ta' Joan, fil-kattidral ta' Rheims. L-awtur qal illi l-hajja ta' *Joan of Arc* kienet suċċess, kienet hajja ta' trijonn u mhux ta' telf. Fuq Rużar Briffa jien inhoss l-istess. Jiena rrid nibqa' niftakru fil-hlewwa tal-poeżiji tiegħu, irrid nibqa' niftakar fih daħqani kif spiss rajtu, u rrid infakkar illi l-poeti tajbin ma jmutu qatt. Fuqu li tant haħb lill-art Maltija nixtieq ngħid il-versi li bihom Belloc għalaq il-ktieb *The Four Men*:

*He does not die that can bequeath
 Some influence to the land he knows,
 Or dares, persistent, interweave
 Love permanent with the wild hedgerows;
 He does not die, but still remains
 Substantiate with his darling plains.*

LIL RUŻAR BRIFFA

*Jien meutek ma narax b'għajnejn il-folla,
 Għax ft-għana tiegħek ma rajtx biss sbuħija:
 Jien rajt id-Dawl li żgur għal ħajti kollha,
 Qalbi u ruħi jkunu bib medbija.*

*Imuaħħal kont mal-ħolm tiegħek bħall-kolla,
 Mal-ħolm ta' gmiel, ta' ferħ, u ta' tbatija.
 Aħna marbuta: u l-għoqda ħadd ma jħollha,
 Għax ħierġa dritt mill-qalb: għalbekk qawwija.*

*U issa meutek jien inħoss tgħollini
 'Il fuq minn haun, fejn m'hemmx ħlief dawl u tieba,
 Fejn huwa t-tmiem u l-bidu ta' kull grajja;*

*U b'qawwa u b'rieda kbira qed timlieni.
 Għax x'inbi l-ħajja ħlief tal-meut il-bieba?
 U x'inbi l-meut ħlief il-muftiħ tal-ħajja?*

MICHAEL A. SALIBA

TIFKIRIET TA' RUŻAR BRIFFA

Ta' ĠANNI BONNICI

L-EWWEL darba li smajt l-isem ta' Rużar Briffa kien meta ftaht il-Grammatka ta' Dr. A. Cremona u qrajt silta mill-poeżija *Lil Ommi*. Din l-istrofa li kienet tibda

Fejn taf għażiż'ommi

baqgħet imwahnha f'moħħi u l-ewwel darba li kelli ħin niftaħ it-tieni ktieb tal-*Ward ta' Qari Malti*, qallibtu kollu biex nara nsibx dik l-għanja mexxejja u sabiħa. Izda kien kollu ta' xejn.

Ergajt qallibtu mill-ġdid, għax hsibt li fl-ewwel tftitx kienet ħarbitli minn taħt għajnejja. Biss, nista' ngħid, dik it-tftitxija, għalkemm għalxejn, swietli biex nara għanja oħra, għanja li tbikki imma, fl-istess waqt, li tgħallem, l-għanja ta' l-imġiddem imnikket għaliex m'għandux x'joffri lill-Madonna imma li għandu tama sħiħa, qawwija u bla miksura, li din tista' tfejqu.

Għadda ż-żmien u, bħala tnejjija għad-dhul fl-Università, kienli niehu xi ftit privat biex ngħaddi mill-Matrikola tal-Malti. Dan, niftakar sew, kien fl-1960.

F'wahda mill-lezzjonijiet, l-għalliem beda jfissrilha l-*Għanja ta' l-Imnikket*. Izda qabel ma bdielna qalilna hekk: "Jekk tridu tifhem dil-poeżija jkollkom ta' bil-fors tisimgħu l-grajja tagħha għaliex hi marbuta magħha". Qalilna li meta l-kittieb kien tabib tal-isptar tal-lebbużi, mar fuqu l-kappillan li kien marid ukoll u b'lehen miksura qallu "Int ktibt fuq hafna nies, għaliex ma tiktibx xi haġa fuqna?"

Dak il-ħin għibt quddiem għajnejja lil Rużar Briffa bil-qieghda fuq maqgħad quddiem il-mikteb jagħmel minn kollox biex itemm l-għanja u malli jispiċċaha jagħtiha lill-kappillan li, bid-dmugħ iġelben ma' ħaddejha, jiż-żiħ ħajr.

Kif wasalt id-dar qbadt naqraha. Hassejt id-dmugħ jahraq ma' ħaddejja u għedt li l-poeta kien jaf iħoss għal dawk li jgħixu madwaru.

Dawn il-ħsus kibru meta s-sena l-oħra qrajt l-artiklu tiegħu fuq Dun Karm. Meta wasal biex jikkellem fuq it-tabib Bonnici, sieħbu ma qalx ħlief xi sitt kelmiet. Dawk il-kelmiet meta taqrahom u tixtarrhom issib li kienu tassew herġin mill-qalb ta' ħabib.

Illum it-tabib Briffa m'għadux magħna. Izda jekk miet hu, l-għanja

tieghu tibqa' u magħha jibqghu t-tifkiriet sbieħ li tħalli għanja ta' dik il-ghamla.

U issa bħala wirja ta' qima lil missier il-Għaqda tagħna ktibtu dan is-sunett:


LIL RUŻAR BRIFFA

*Miet Missier il-Għaqda, miet Briffa t-Tabib,
Hekk griet l-aħbar li ħasditna bħal berqa
Waħna ulied l-Għaqda, Missier, tliġna ħabib
U sħetna l-mewt, għax għamlet din is-serqa.*

*Int mitt; għsmek jitmermer, iżda tibqa'
L-kitba tiegħek, oħla u tfuli iżjed mill-ward,
Il-kliem sabiħ, Rużar, warajk għad jibqa'
Bib issaħħar aktar nies milli saħħart.*

*Aħna nħobbuk, għall-ġid li għamilt magħna
Għax int ħabbejt lill-Malti, għalkemm tabib,
Għax waqqast Għaqda, f-Alma Mater tagħna,
Flimkien ma' sieħbek ieħor, li tagħha kien ħabib.*

*Missierna kbir, jekk minna l-mewt firditek,
Tagħlix, tibkix, għax hija le qerditek!*



(Foto. P. Valentin Barbara, O.P.)

Grupp familjari tal-poeta.

(Mix-xellug ghal-lemin) It-tifla Cecilja, R. Briffa, is-Sinjura Louisette.

B'TIFKIRA TA' HABIBI RUŻAR BRIFFA

Ta' VALENTIN BARBARA, O.P.

LIL Rużar Briffa milix żmien twil li sirt nafu mill-qrib. Sibna 'l xulxin *tard wisq*, kif stqarr huwa nnifsu fil-poeżija tiegħu dedikata lili. Niftakar illi, daqs għaxra jew tnax-il sena ilu, kienet l-ewwel darba li waqqaftu taħt Putirjal, filwaqt li konna reggħin lura huwa mill-isptar u jiena mill-Kulleġġ ta' St. Albert, u, b'hajra kbira li ndewwaq il-hlewwa tal-poeżija tiegħu lit-tfal tagħna fil-klassi, kont hegġigħtu biex jiġbor il-poeżiji kollha tiegħu u jxandarhom fi ktieb. Għadni narah jibbissem dik it-tbissima tiegħu ta' wiehed donnu aktarx qed jisthi jkellmek, u wegibni li bosta hbieb kienu għa talbuhliu qabli din il-ħaġa, u li xi whud minnhom wegħduh sa-ħansitra li jehdulu hsieb ta' kollox huma, iżda li l-poeżiji tiegħu, fil-bieċa l-kbira tagħhom, ma kinux jidhrulu tajbin għal idejn it-tfal, imħabba s-sentimentaliżmu tagħhom f'ċertu sugġett, u li għalhekk kien jaqta' qalbu biex jiġborhom u jxandarhom kollha. Issellimna bil-ħafsa, u bqajna sejr in għal triqna.

Kemm qabel u kemm wara din id-darba, jiena u Rużar ġie li ltqajna drabi oħra, l-aktar f'xi laqgħat generali jew akkademiċi tal-*Għaqda tal-Kittieba*, li dari kienu jsiru aktar ta' sikwit, jew f'laqgħat oħra letterarji, iżda konna għadna ma sirniex *nafu 'l xulxin*, għad li f'dawn il-laqgħat 'l hawn u 'l hinn kont naghmilha ta' wiċċi sfuq miegħu u bil-hlewwa u l-im-ġieba kollha nissokta nsus fuqu halli jaqtagħha darba għal dejjem u johroġ fi ktieb il-poeżiji tiegħu.

Ma niftakarx sewwa sew x'kien li laqqagħna flimkien dak in-nhar li ġie fuqi u tani ferħa billi ħabbarli li sa fl-aħħar kien bi hsiebu jaqta' x-xewqa ta' bosta minn hbiebu. U talabni nghanu fl-edizzjoni tal-gabra tal-poeżiji tiegħu; qalli li, minn fost dawk kollha li kienu offrewlu l-għajjnuna tagħhom, huwa xehet għajnejh fuqi *għax tal-partit*. U bexxaq xofftejh fi tbiissima sabiħa. Għax Rużar kien jagħmel mal-parroċċa tal-Portu Salvu tagħna tal-Belt, kien iħobb ħafna l-festa ta' San Duminku, u kien miġbud għielu lejn l-Ordni tagħna, l-Ordni tar-Rużarju li għalih kien imsemmi. Għalhekk, wara li wegħidtu li nidhol b'qalbi kollha għal dan ix-xogħol u nfridna, kollu ferħan mar id-dar iġharraf lil martu illi Patri Dumnikan kien se jgħinhom fl-istampa tal-ktieb tal-poeżiji tiegħu.

Dan kien fil-bidu ta' l-1959. Il-jum sewwa sew ma niftakrux, imma naf li kien xi ftit qabel il-Għid il-Kbir, għaliex wara din il-festa kien talab

lili biex immur inberiklu jien bil-permess tal-kappillan tal-parroċċa.

L-ewwel darba li, wara stedina tiegħu, mort għandu halli nibdew ix-xogħol, sirt naf illi jekk hafna hbieb tiegħu u tal-Malti kienu ilhom iħajruh b'dan il-ghan, kienet iżda martu li l-aktar waħda saħqet fuqu u, b'ghira helwa, kienet wegħditu illi hija u mhux haddieħor kienet għad taħsiblu għax-xandir tal-ġabra tal-versi tiegħu. U biex twættaq din il-wegħda tagħha kienet ġa marret bosta drabi miegħu l-Bibljoteka Rjali biex mir-rivisti ta' l-imghoddi jigbru flimkien il-poeżiji li jsibu, għax Rużar qatt ma żamm *file* tagħhom. Barra minn hekk, id-dar kienet sabet għadd ta' poeżiji oħrajn li biċċa minnhom kienu għadhom ma dehrux, miktubin fuq biċċiet ta' karti u saħansitra fuq id-dahar ta' pakketti vojta tas-sigarretti, ġabret kollox flimkien, u ħadet is-sabar li tittajpja kollox. B'hekk il-mertu huwa kollu tagħha, u biss meta kienet hejjiet il-materjal kollu aċċettat li jidhol wieħed barrani biex jissokta x-xogħol u jagħmel dak li hi minkejja tagħha ma setgħetx tagħmel. Lili, mela, kien jonqosni biss li nordna l-poeżiji kronologikament, indur dawra ma' l-ortografija, u nagħti daqqa ta' għajn haħffa lejn xi forum grammatikali u sintattici, safejn stajt nagħmel dan mingħajr l-iċken ħsara lill-ħsieb u lir-ritmu originali tal-vers.¹

Iżda Rużar Briffa baqa' dejjem li kien: għall-ewwel beda jqarras wiċċu issa minn din u issa minn dik il-poeżija, u jgħidli: "Din aħjar inħalluha barra..., dik aħjar ma nistampawhiex...", sakemm fl-aħħar qbadt il-karti kollha, dahħalthom fil-borża, u għidtlu bis-sħiħ: "Kollox se jidher." Huwa tbissem, mejjel waħda rasu, u qagħad minnufih. Kien imħabba f'hekk li huwa, fid-Dahla tal-ktieb tiegħu, stqarr li "ma kien isir xejn kieku Patri Valentin Barbara, O.P. ma rax u għamel, biex ngħid hekk, kif seraqhomli, u mid-dlam tahom id-dawl." Miskin Rużar! Kieku qatt ċaħad xi suggeriment milli kont nagħmillu, kieku qatt tfantas meta kont nurih il-fehma tiegħi dwar xi tibdil ċekjen! Kien iridni nirranga kollox jien kif jidhirli l-aħjar, mingħajr anqas biss nurih, haġa li jiena b'xejn ma stajt noqgħod għaliha u li lili kienet tkiddni wisq xhin kont ingib quddiem għajnejja x-xejn tiegħi hdejn il-kobor tiegħu fil-kamp poetiku. Iżda x'kobar kobor!

¹ Briffa, biex jagħmel tajjeb għal xi nuqqas fil-metru, kien iħobb hafna jdahħal l-ittra *i* fil-bidu tal-verbi, bħal fil-verbi *itkexxet il-kotra migmugħa fil-qrib* (Wieħed Biss, p. 35), *it-ħares madwarba* (Quo Vadis, p. 76), *itbegħidt mill-kenn u l-barka* (Ballata, p. 72), li għal dejjem *itbennik u fejn itgħaddi bajtek kollba* (F'Album ta' T'fajla, p. 113); xi drabi kienet tahrablu xi forma grammatikali żbaljata: *Jien bħalek sexxejt fl-ġhana* (Lil Għasfur Ighanni, p. 67), xi dieresi kerha fil-widna: *U inħobb lilek-bħalma bħabejt qatt* (T'fajla, Toħlomx, p. 9), *U il-Papa qiegħed Ruma* (Dwejjaq Missirijietna, p. 67), xi sillaba nieqsa li tgħawweg it-ritmu: *U tnejn, 'ma d-dell wieħed* (Fil-Gnien ta' Hastings, p. 86), *T'incens, u ta' xema', u ta' ward* (Il-Knisja ta' Żgħoriti, p. 108), xi sillaba oħra aktarx zejda: *Ġrajja kiefra bawn-bekk(a) bnisset* (Ballata, p. 72), u xi liċenżi poetiċi oħra li ma deherlix li kelli jew li stajt inneħhihomlu kollha.

Ma nridx nifhem illi Briffa ma kienx iħoss ir-responsabbiltà tiegħu bħala wieħed mill-poeti l-kbar tagħna, għaliex l-apprezzamenti li kien jaqra fuq is-sehem tiegħu fil-letteratura tagħna ma setghux iħalluh biered; madankollu fl-umiltà kbira tiegħu kien bħal jistagħgeb meta t-tifhir u l-ghoġba kienu jixxerrdu, minn kullimkien fuq il-versi tiegħu, u mill-qiegh ta' qalbu kienet titla' wehidha l-mistoqsija: "Tassew li jisthoqqli?" Bizżejjed ngħid illi, meta kien jiġi mistieden biex jaqra poezija tiegħu f'xi okkaż-jonijiet, kien iħalli f'idejn martu biex tagħzillu waħda hi, u kien jifrah qisu xi tfajjel safi meta jara li tkun għoġbot lis-semmiegħa.

Nistqarr, iva, illi l-aqwa tagħlima li ħadt minn għand Rużar matul il-ftit tas-snin tal-ħbiberija tagħna kienet dik ta' l-umiltà. Hija magħrufa bizżejjed il-ħila tiegħu f'dik il-fergħa tal-medicina li għaliha ntxeteh b'ruħu kollha. Madankollu bosta drabi, wara li jkun iltaqa' miegħu xi marid imfejjaq minnu u b'ħafna kliem ta' ħajr kien ighidlu: "Profs, inti tagħmel il-mirakl", hu, ferħan se jtir, kien imur id-dar jirringrazzja 'l Alla talli jkun inqeda bih biex jagħmel xi ġid lil għajru.

F'Rużar kienu jidhru ħafna wkoll xejriet oħra sbieħ tassew, bħall-ġabra tad-dar, it-tbeġhid mill-frugħa u t-tlellix żejjed, il-ħarba minn diskursati twal u bla siwi, u, iżjed minn hekk, l-imħabba: imħabba helwa lejn bintu u lejn martu, imħabba qawwiya lejn għajru u lejn art twelidu, imħabba shiħa lejn dmiru fis-sejha tiegħu ta' tabib. Din ta' l-aħħar, imbagħad, kienet, biex ngħid hekk, in-nota karatteristika ta' ħajtu. Min kien jafu tajjeb ma satax ma jintebaxx illi Rużar kien tabib qabel ma kien poeta; u huwa nnifsu stqarr illi, kieku kellu jerga' jitwieled mill-ġdid, tabib kien jerga' jsir. Hwejjeġ tal-ghageb huma s-sagrificċji li kien jagħmel fil-qadi ta' dan id-dmir: muġuġħ, Alla u martu biss jafu kemm, għad li barra mid-dar kien jagħmel kemm jista' biex jahbi l-ghomma tiegħu minn ħbiebu, anqas ħila jdawwar rasu kif irid, bilkemm jiffaħ jitellem, baqa' sa l-aħħar ġimġha ta' ħajtu jmur l-iżpizerija, hieni li jkun għamel imqar ftit ġid. Il-professjoni tiegħu kienet iġġibu wiċċ imb'wiċċ ma' ħafna hemm tad-dinja, hemm ikrah li bih il-bniedem jiġġarrab qawwi minn Alla, bħalma huwa l-ġdiem, jew li bih il-bniedem iġarrab lulu nnifsu b'idejh imħabba n-nuqqas ta' l-ġiem fuqu nnifsu. U Rużar kien ikun fis-sema tiegħu meta mad-duwa tal-ġisem kien jara kif jagħmel biex isawwab qatra ta' duwa oħra fir-ruħ biex il-marid jistabar u jintrabat mar-rieda t'Alla jew jilmaħ il-kruha ta' ħajja mhix xierqa u jerga' għat-triq it-tajba; u meta kien isehħlu jagħmel xi ġid fil-ġhalqa ta' l-appostolat niġrani l-ferħ tiegħu kien jidhirlu f'wiċċu. Min ma jafx bis-sentimenti spiritwali li tnisslu fih għad-dehra tal-Patri Kapuċċin li ċċappas bil-marda ta' dawk li tagħhom kien kappillan, senti-menti mfissrin minn Briffa b'likrika mill-isbaħ f'waħda mill-aqwa poeziji

tieghu *Il-Għanja ta' l-Imnikket*, li l-ewwel isem tagħha kien *Il-Għanja ta' l-Imgiddem?* Mera tal-hasra ta' qalbu quddiem il-miżerja ta' l-umanità nsibuh f'poeziji oħrajn tieghu, bħal *Lil Ommi*, *Għajjiena*, *Le Xebgħana*, *Tħazzinna Wisq*, *Fl-Indja*, *Il-Għanja tal-Midneb*, *Tragedja*, *Žina*, *Fil-Ġnien ta' Hastings*, u oħrajn magħhom li fihom tilmah ir-ruħ tal-poeta mgennen wara s-sbuhija u l-gholi tal-bniedem, u mnikket meta jarahom mgħajbin u mkasbrin.

Nixtieq nista' nsemmi wkoll il-hlewviet safja kollha ta' l-imħabba li kellu lejn martu Louise, li fil-poeziji tieghu nsibuha bħala Annabella u li għaliha kiteb gmiel ta' poeziji bit-taljan mhumex imxandra, u lejn bintu Ċecilja, li d-dahla tagħha mas-sorijiet hassha fuq li hassha u li tatu gēwwa wisq. Izda fuq hwejjeg bħal dawn jidhirli li huwa aħjar u aktar xieraq jekk inhalli lilu nnifsu jikkellem fil-poeziji tieghu.

L-aħħar darba li ltqajt ma' Rużar kien nhar it-Tlieta filgħodu, 19 ta' Frar 1963; kien qiegħed bilqiegħda barra hdejn il-bieb tal-*Premier* maġenb mejda, jikteb ittra lil bintu, li kellha tkun l-aħħar waħda tieghu lilha. Wara nofs in-nhar tas-Sibt ta' wara, wara li għamlet halba gmielha ta' xita u silġ, jien kont qiegħed iċ-ċimiteru maġenb l-aħħar għamara tieghu, inlissen fuqu l-aħħar talbiet tal-Knisja flimkien mas-sacerdot li mar iwasslu għall-aħħar mistrieħ tieghu. U huwa u nieżel fil-ħdan ta' din l-art hanina hassejt xi haġa tinqata' minn go fja u tinzel u tinheba għal dejjem fil-qabar sieket tal-ħabib ta' qalbi.

IL-MEWT TAL-POETA

LIS-SINJURA ARMLA L. BRIFFA

*Sa qabrek wassalnik, Għażiż Poeta,
Fit-tlieta w għoxrin jum ta' Frar fawwari,
Fis-silġ ilangas biex iżid id-diga
W is-swied ta' qalb
Li qatt ma telqek fl-isbaħ jiem ta' ħajtek
U mexa miegħek donnu dell madwarek
Kull jum... kull ħin
Sa tefgħek f' qiegħ il-qabar.*

*Imm'għid, għaliex Rużar,
Id-dinja ma tatikx ħlief morr u ħjiena,
Hlief xeuk ma sibtx
F'kull triq li qbadt fil-ħajja,
Jew rokna sliema dal-ħolqien xħiħ miegħek –
Holqien li fawwar bosta qlub bil-bena –
Lilek ma takx,
Ma takx
Hlief daqsxejn farag –
Biex bib ma tmutx malajr u tibqa' tbat –
Faraġ ta' Bint,
Ta' Mara li taf tħobb,
Ta' niesek u ta' ħbiebek?*

*Lejn fommok ma ressqitx id-dinja kusba
Bil-fwieħa mfawwar, kollu risq u benna ...
U kieku qatt ħajritek
Bil-ferħ u bix-xalar tinsa lil għajrek,
Biex tgħix ferħan go fik
U tbarri minn widnejk l-uġiġħ tad-dinja...
Il-kus kont tiċċad, kull żegħiż, kull hejma
Biex tfarraġ l-imnikktin bil-għanja tiegħek.*

*Għalbekk, bħal ħajtek,
L-għanjiet tiegħek, xbiha
Tal-biki tal-bnedmin,
Tan-niket tagħbom,
Li int ħassejt*

*U Kollba Ġbart Minn Qalb Kulhadd Ġo Qalbek,
Biex slaleb għajrek f'ruġek Int ittaffi,
Isserrah l-imdejquin mit-tigrib tagħhom,
Hajjiethom mill-imrar xi ftit issaffi.*

*Għalbekk, Poeta mitt:
Inqasmet qalbek tnejn,
Għax iżjed ma felħitx għall-hemm tal-bniedem
W id-dmugħ, issa li mitt,
Iżjed ma jinxifx
Għax jibqa' jleqq
Mbux aktar f'għajnejk sbieħ u miksuri,
Poeta,
Imma f'għanjietek!*

Sliema, 8 ta' Marzu, 1963 (3-4 a.m.)

ĠUŻÈ CARDONA

LIL RUŻAR BRIFFA

*Ġawbra ħallielna, ġawbra f'nar maħduma,
Li ssauwret f'qalbu f'gamar mimli xrar,
Bid-dmugħ t'għajnejb il-versi sħaħ mirquma,
Għax ġarrab hemm il-ħajja lejl u nbar.*

*Inħarqet ruġu fuq l-artal tal-ħajja,
Wid-debba ft-gholi telgħet fis-smeuwiet,
Intise għal ismu b'debba fuq ktieb il-ġrajja,
Għax l-għana safi nstama' tul il-wied.*

*Il-lehen qatt ma jmut f'din l-art Maltija,
Il-ġabura tibqa' tiddi bl-isbaħ luien,
Il-lehen f'qalbna jnissel poezija,
Il-ġabura tkun il-kewbba tal-qawmien.*

*Għalbekk ma bkejtx xhin smaġt bil-meuta tiegħu,
Għax ulied Malta dejjem jibqgħu miegħu.*

T. CINI

KIF NIFTAKAR LIL RUŻAR BRIFFA

Ta' ĠORG ZAMMIT

NISTA' ngħid li ma hrigtx darba mis-Seminarju, mghagġel mghagġel biex immur inkompli x-xogħol tiegħi l-Qorti, jew l-uffiċċju, jew l-Università, mingħajr ma rajt lil Rużar jippassiġġa quddiem l-Ispitar Centrali u jpejjep. Mhux darba jew tnejn offret li nwasslu sal-Belt; imma Rużar kien iġhidli li qed jistenna lil tal-karozzin – u għal ebda raġuni ma kien irid iġibu għal xejn. Ġie li, biex jiċċajta, kien iġhidli li ma kienx jafda ruhu f'idejja meta nkun qed insuq; u darba għal ftit ma tajtux tassew għalfejn iġhid. Milli jidher kien qata' qalbu li l-kuċċier tas-soltu jiġi; u għamilli sinjal biex inwaqqaf halli jitla' miegħi. Jien, li ma stennejtx aktar mit-tbissima u t-tislima tas-soltu, għal farka ma bqajtx diehel fuq karozza oħra li kienet wieqfa hdejn il-bankina tas-Seminarju. U Rużar, b'dik it-tbissima helwa tiegħu: "Ngħidlek sewwa jien, li mhux ta' min jafda ruhu f'idejk; karozza bħal dik, anqas rajtha?". "Xi trid tagħmel," wegibtu jien; "fejn nara poeta, ma nara xejn iżjed!"

U l-poeta daħak, u daħak bil-qalb.

U kull meta nohrog mis-Seminarju, qisni nistenna li sa narah hemm, jistenna l-kuċċier biex jiehdu jkompli x-xogħol tiegħu ta' tabib fi-Ispiżerija fejn kien jagħti konsulti.

It-tabib Briffa kien raġel: raġel fix-xogħol tiegħu, raġel fil-familja, raġel bħala ċittadin u bħala kittieb.

Tabib kapaci u qalbu tajba, halla wrajh tifikiriet sbieħ f'dawk kollha li kkonsultawh fi-hemm u fid-diffikultajiet tagħhom. Kien bniedem ta' ftit kliem u ta' prinċipji sodi li hu żamm shaħ sal-aħħar. Kien jaf jaqbad argument u jzomm tiegħu kontra kull avversarju, imma kien intelligenti biżżejjed biex jara r-raġuni fejn raġuni kien hemm.

Imma Rużar Briffa jibqa' dejjem magħruf bħala poeta, u l-liriki tiegħu ma jistgħux ma jkollhomx post ta' unsur fil-Poeżija Maltija. Ma messnix, hawn, nitkellem fuq ix-xogħlijiet tiegħu bħala poeta, imma liema haġib tal-poeżija Maltija ma hassx il-gmiel ta' dawk il-versi li gaġluh iħares b'għajnejn godda lejn il-Madalena, imżebilha minn min kien rifsilha giehha u magħdura minn Dak li hu bla htija; jew ma sabx fihom dinja ġdida ta' sbruġja, ta' sabar, ta' mistrieħ?

Dejn kbir għandha l-letteratura Maltija lejn l-amla ta' dan it-Tabib Poeta għax, kif kemm-il darba qalli hu stess il-poeżiji li kien jikteb kienu

jintilfu, li kieku hi, b'imħabba u kostanza denji tagħha, ma kinetx toqgħod tftitxhom, tigborhom u terfagħhom sa kemm ġasal iż-żmien li jaraw id-dawl fil-publikazzjoni. Meta tinkiteb l-istorja tal-Letteratura Maltija, is-Sinjura Briffa għad trid tiegħu postha bħala dik li mingħajrha ma kienx ikollna l-ġawhar ta' poeżija li ħarġu minn dik il-pinna.

Naħseb li ma tkunx haġa barra minn postha jeżek nispiċċa dawn il-kelmejn bil-versi li ħarġu minn qiegħ qalbi malli smajt l-aħbar tal-mewt tal-ħabib tiegħi.

LIL RUŻAR BRIFFA

*Kemm mort ħesrem, Poeta, minn ġol-ġnejna
Ta' żabar u saġħtar fejn flimkien għannejna!
Qisek waqaft f'nofs għanja. Għollejt ħarstek
Lil hemm mill-ikħal: u tbissimtek, fejnba?*

*Kellek f'għanġietek xejra ta' sbuħija
li tnin mal-ħmura mdieħba ta' ft-ġħaxija:
Thossba ssejjaħlek; titbissimlek; taħrab
Bħal kewkba mżerzqa mas-smewwiet sajjja.*

*Għax int, Habib, bekk kont thobb tgħanni: tqiegħed
F'qalb is-semmiegħ bħal leħħa dawl titriegħed;
Thajru għaliba; ġġiegħelu jfittex ġmielba,
Imbgħad, bħal bilbla, 'il fuq il fuq titbiegħed.*

*Thenna b'riħet il-warda — u taqtagħbiex;
Tgħaxxaq bi ġmiel il-frotta — u tikolbiex.
Holma ħalliba holma, għax dik bħal għanja
Li, biex tismagħba, trid ma tgħannibiex!*

*Dan, l-għana kien għalik, sa'ma l-kefrija
Tal-mewt ħatfitek mill-ġnejna Maltija.
Izda int, bħall-għana, ma tmut qatt minn fostna:
Trabek, trab Malta. Ruħek, poeżija!*

APPREZZAMENT TAX-
XOGHOL POETIKU TA' RUŻAR BRIFFA

(Bil-kortesija ta' l-editur tal-Berqa fejn deber fit-18 ta' Jannar, 1961.)

JMP

Ta' ĠUŻE DIACONO

SA fl-aħħar għandna miġbura fi ktieb il-lirika ta' Rużar Briffa, mhux biss wiehed mill-akbar poeti li kitbu bil-Malti, iżda bla dubju xejn l-aqwa wiehed, f'post għalih, f'dawk li huma ispirazzjoni delikata daqskemm hi sogġettiva, sinċerità ta' hsieb u semplicità realistika ta' espressjoni, gmiel ta' forma hielsa minn irbit artifiċjali u mużikalità ta' vers u ritmu.

Sa minn żgħożiti kienet il-vers ta' Rużar Briffa, sa minn meta, student ta' l-ewwel sena, dlonk wegħib għas-sejha tiegħu u ta' ħabibu, Ġużè Bonnici, Alla jaħfirlu, meta waqqfu l-*Għaqda tal-Malti* ta' l-Università. Niftakar kif saħħarni l-genn, it-taqtig ta' l-imħabba tiegħu – mhux biss l-imħabba taż-żagħżuġ li jfittex is-sieħba, iżda l-imħabba li tikber fi hdan il-familja. Bqajt niftakar dik l-istedina lil oħtu f'jum it-tieg tagħha, *Epithalamion*:

*Tibza' xejn, oħt, it-triq ofroq imwarrda,
u f'rasek la tibzax tq'ed żabar bla ħtija:
int bħalbom, ma tafx semm, oħti Marija.*

U sakemm nibqa' ngħożż lil ommi – jahasra, fadalli biss it-tifkira tagħha – jibqgħu jidwu f'widnejja iż-żewġ liriki li, fl-1928, Rużar Briffa kiteb lil ommu, l-aktar it-tieni waħda, meta, raġel magħmul, iżda għajjen u mikdud, talabha –

*Benninni, benninni,
Fissidni bħal dari...
Hekk... bekk... iva, daħħal
Subgħajk gewwa xagħri...*

Sa minn hawn, sa mill-bidunett, tidher in-nota awtobjografika, hielsa minn kull artifiċjalità ta' kelma jew indirizz, u magħha d-dizillużjoni, fil-poezija ta' Rużar Briffa.

*Omm, int le taf il-bikja li għandi f'qalbi,
u le taf l-għala jien ma nidħak qatt,*

*ghax cħaḍt lil sħabi, ghax nitbekka f'talbi,
u sirt lid-dinja nobghod u lil kulħadd.*

Versi li jfissru hafna għal min jaf lil Rużar u jaf in-natural tiegħu. U f'dawk l-ewwel snin kiteb lil ħabibu Saver Caruana: "Int taf, Saver, li nżomm il-ħajja b'fiergħa, u aktarx li jiena sirt ma nemmen f'ħadd..." Sena wara lmenta f'*Deżolazzjoni* li f'mohhu żżanzan

*il-ghanja bla mistrieħ
Ta' min jaf illi tilef
U qabel kiber xjieħ...*

U dik l-istess sena f'sunett iċanfar lill-ħolma taż-żgħorija

*... wrejtni kollox għerf, gieb u sbuħija,
ghax ħbejtli l-hemm u w'għedtni kollox bnin,*

Din in-nota ta' dizilluzjoni tibqa' għaddejja fil-poeżija kollha ta' Rużar Briffa tul is-snin, isemmagħha f'żewġ strofi kiebjja u qalila li kiteb f-Indja fejn kien mar jistudja, u jsemmagħha f-Ingilterra – sa ma f-aħħar tgħib għal kollox mal-lirika *Lilek*, f-1952, u bil-poeżija ferrieħa u dahkana li giet warajha, *Għad Nerga'*, *Lill-Maħbuba*, *Sbuħija* u *Lil Annabella*:

*U llum li nafek sew...
U s-snin għaddew...
Ha jkun ix-xagħ'r bajdani,
Ha tkun il-kisra tal-għajnejn għajjiena;
Irridek ħdejja...
Idejk irrid f'idejja...
U l-ghana li għannejt tul iż-żgħorija
Jien nibqa' ngħannih miegħek
Fix-xjuħija.*

Issa sa f-aħħar sab li xtaqet qalbu, ma għandux aktar min ikiddu, iġhalltu, imarrarlu qalbu, iċaħħdu, issa għad jerga'...

*Għad nerga' għat-triq it-twila
Li ma twassal għal imkien;
Nimxi għad-dawl tal-qamar
U max-xemx, ferħan, għajjien.*

Huwa f'*Waħdi* li (fit-tieni varjazzjoni), bil-vers liberu li tant iħobb u tant jaf iħaddem, Rużar Briffa jagħti ħjiel ċar taż-żewġ episodji tal-ispirazzjoni tiegħu bħala poeta – id-dizilluzjoni ta' żgħożitu u tax-xemx li

feggitlu fi kburitu – wara kollox s-Sbuħija għadha miegħu, taqsam il-ferħ u d-dwejjjaq tiegħu...

Issa jekk jiena għidt li fil-biċċa l-kbira tal-poeżija ta' Rużar Briffa ssib imtenni darba wara l-oħra t-tema dominanti tad-dizillużjoni, titbiddel kemm titbiddel l-armonija, u jkun x'ikun il-ħsieb li jnebbah il-lirika, ma-dankollu rrid ingħid li din id-dizillużjoni mhi qatt ċinika, u qatt ma tagħdab, iżda dejjem rassenjata, dejjem Nisrani – mad-dizillużjoni thoss ukoll l-imrar u l-gheja, imma ma jonqsu qatt is-sabar u l-maħfra. Il-poeta jčan-far, iva, imma ma jishet qatt – imqar jekk kien hemm żmien, snin, li sa-ħansitra nhonoq, u siket, għax ma felahx għall-qilla tal-ħajja, għan-niket, u l-ħsara, u l-uġiġh u l-ghawġ.

Hemm dik il-lirika ta' ġmiel li ma bħalu, *Il-Għanja ta' l-Imnikket*, fejn il-poeta hu jekk għaref u hekk Nisrani li jmur jifrex in-niket tiegħu fi djul Omm il-Bniedem:

*O Madonna tad-Duluri,
Mbox il-ward
Jien fittixt ha nsebbah darek
U nfewwahlek lil altarek,
Imma x-xewk minn qalb ix-xagħri
U l-għollieq, marrad, musfari,
O Madonna tad-Duluri,
Dana biss!*

Tridu lili biex ingħidilkom li dan hu ġmiel kbir – ġmiel ta' forma, ġmiel ta' kelma, ta' mużka, u fuq kollox ġmiel ta' ħsieb?

Fl-Indja, fejn kien mar jistudja l-mard tal-gilda, stqarr f'żewġ stanzi, tmien linji b'kollox – imma liema ksur ta' qalb isarrful liema baħħ! x'ħas-da li ħonqot u ċajpret kull ġmiel – il-ghala ta' erba' snin skiet:

*... u jiena smajt id-daħka,
id-daħka ħadranija
ta' mitt lebbroz u wieħed
fil-waħx ta' filgħaxija;
u demmi kesah fija, –
għall-ewwel darba mitt:
għal żmien indfint ħaj mejjet,
għal żmien mill-ghana skitt.*

Il-poeta ma jiflahx iġhidilna x'ra, x'garra, jigma' kollox fi tliet puntini u jinfexx f'ghajta, twerziqa mitlufa, imwahħxa, u mbağħad żewġ daqqiet maħtufa – “demmi kesah fija, għall-ewwel darba mitt” (kemm ifisser dan

il-kliem bla tifsir!) – u fl-ahharnett daww iz-żewġ versi mkaxkra, bil-polz kemm jinhass.

Hawn hu l-kobor tal-lirika ta' Rużar Briffa, li mal-kelma mirquma, ir-żina, ahjar waħda minn tnejn, dlonk toħroġ l-ilfiqa, tinħass il-wegħha, mhux sentimentali, iżda realistika, materjali saħansitra, bl-impluħa tad-dmugh max-xoffa. Il-poeżija ta' Briffa ma tahmelx tlellix u tiżjin fieragh, u għalhekk hi setghana u sabiħa.

Rużar Briffa huwa poeta sinċier u realistiku, u forsi għalhekk ma jħobbx wisq il-forom konvenzjonali. Tabilhaqq l-aqwa u l-isbaħ versi tiegħu kitibhom meta kien hieles mill-irbit formali, u fassal ir-ritmu mat-tifsir ta' hsiebu, bħalma għamel *F'il-Kotra u Jien*, fejn jikkonkludi li l-bniedem irid jinsa, irid "s-serħ t'Anestesija".

Poeżiji ta' Rużar Briffa (Lux Press, 4s 6d) huwa kiteb mhux biss għall-istudent u għad-dilettant tal-poeżija, iżda għal kull min irid jifthu minn żmien għal ieħor u jedha f'mument ta' ispirazzjoni poetika li gejjja dritt mill-vini tal-ħajja.

Nagħlaq billi nistedinkom taqraw din il-ġojjell ta' lirika, tisimghu t-tokki hiemda u mistrieħa tal-*Ave Marija*, u bejnhom tħossu l-waqfien mill-għaġla u l-ġiri tal-ħajja għal meditazzjoni u talb:

*Doqq, o qanpiena,
Sabar 'l imdejjaq, lil minn dineb ħniena,
Serħ lill-għajjiena.*

*Kull filgħaxija
Nessi lid-dinja l-għanja tal-moħqrija
U tat-tbatija.*

*Bosta batejna,
It-triq tas-Sewwa, il-għerf tal-ħajja nsejna,
Għalhekk għejejna.*

*'Ma filgħaxija
Nessina l-għelt, il-għlied, nessina l-ħtiija.
Ave Marija.*

IL-VALURI TAL-HAJJA FIL-POEŻIJA TA' RUŻAR BRIFFA

Ta' J. ZAMMIT MANGION

Biċċa sewwa mill-poeżija ta' Rużar Briffa tiehu l-ispirazzjoni tagħha mill-attitudini tas-socjetà moderna lejn il-hajja, u minn dawn il-poeżiji soċjali-religjużi toħroġ, biex nġhidu hekk, il-filosofija tal-hajja u dawk il-valuri etici-morali tal-poeta. Din il-filosofija u dawn il-valuri huma wkoll parti integrali mill-hajja tal-kittieb, il-ġhaliex ahna nafu biżżejjed li Rużar Briffa kien mhux biss bniedem ta' kultura ġholja, imma kien ukoll tabib imsemmi li studja u pprattika l-professjoni f'Malta kif ukoll barra minn Malta. Minn dawn iż-żewġ eġġun - mill-kultura u mill-hajja - Rużar Briffa sawwar dik il-filosofija li toħroġ hekk safja u hekk imqanqla fil-poeżija tiegħu li nistgħu nsejnhuha pessimista materjalment iżda spiritwalment ottimista. Tasew, din il-kwalità ta' poeżija li kiteb Rużar Briffa nistgħu naqsmuha fi tliet kategoriji: l-ewwel kif il-poeta jpingi lis-socjetà ta' daż-żmien; it-tieni l-idejiet tiegħu-fuq Alla u l-eternità; it-tielet kif jaħseb li s-socjetà tal-lum tirreagixxi għall-filosofija tiegħu.

Meta kien tabib f-Indja, il-poeta ġie wiċċ imb'wiċċ mar-realtà tal-hajja, il-hajja tal-mard, il-hajja ta' min hu mbarri mis-socjetà, il-hajja ta' min qiegħed jiggieled bla waqfien kontra l-mewt. U din ir-realtà influwenzatu hafna, dahlet fih u saret biċċa mill-karattru tiegħu, hekk li meta ġie biex jifli l-hajja ta' barra mill-isptar, il-hajja tan-nies b'saħħithom ma sab rejn hlief:

*Żifna dejjem sejra
fis-swali imdebbin...
fil-knejjes qatt ma jonqsu
ix-xama' mixgħulin...
u kollox illużjoni,
kollox vanità,
ir-rotta dejjem sejra,
fil-vojt t'Eternità.*

Is-socjetà moderna saret socjetà materjalista, dinja ta' "mitt il-ċar u mija maħruba", fejn saħansitra x-xjuħ "għajjienna iżda le xebgħana" jiżfnu u jiżfnu bla waqfien u jittewbu fil-mirja, dinja li tefgħet f'hemda ta' bla tarf tal-Kattidrali "illum minsija u bid-dawl mitfija", "Illum", jgħid il-poeta,

*Mbux Emmna, mbux il-qalb li kienet
l-ikbar u l-itjeb fost il-barranin
illum il-Lira tmexxi tagħna r-rjus.*

Tbiddlu l-valuri tal-ħajja, u d-dinja għażlet il-pjaċiri u l-kumdità. Fil-materjalizmu tagħha, id-dinja saret imghagħġla, intrabtet ma' dak li hu t'is-sa, u tilfet il-ħsieb fl-eternità. Ix-xwejha ħarruba, wehida u magħtuba mit-toqol tas-snin, thares madwarha ħa tara l-għaġla tan-nies għaddejjin, u taħseb:

*Kemm buma mgħagħġlin?
Fejn buma sejrin?
għal dejjem bla sabar
min-nieqa sal-qabar
dal-ħalja bnedmin?
Fejn buma l-egħruq?
... Għaliex ftit mistrieħ għalibom m'hemmx?
U l-lehma biss tagħhom
Il-ħajja tas-suq?*

Għan-nies tal-lum sejra għajjiena lejn darha nhar ta' Hadd fil-għaxija, mitlufa fil-ħsieb tax-xogħol tat-Tnejn fil-għodu,

*qatt ma kien bemm il-bieraħ
m'hemmx għada u pitgħada,
Il-bniedem fassal waħdu il-jiem taċ-ċiviltà.*

Ma dan il-bniedem nesa li

*Alla ħalaq qablu
it-tul t' Eternità.*

L-istess ħsieb huwa mtenni mill-poeta Ngliż W. Davies meta jgħanni:

*What is life if full of care,
We have no time to stand and stare?*

U fuq dan l-iżball tal-ħajja tal-lum hija mibnija l-kitba filosofika ta' Jacques Maritanin, Christopher Dawson u Professor Jeffreys.

Il-materjalizmu modern neħhielna kull ħjiel ta' eternità, u ma dan war-rab lil Alla u lil Kristu minn quddiem għajnejna.

*Kien waħdu fuq il-għolja
u minsi minn kulħadd
bil-qalb maqsuma għall-bniedem
'ma ħajr ma raddlu ħadd.*

*Nizzlub minn hemm u qalu:
Għalfejn dell il-Mislub?
Serrpet is-saħta f'daqqa
u l-għera gewwa l-qlub.*

Din hija l-poeżija msemija *Is-Salib tal-Għolja* li, għalkemm is-salib ma nehħewhx in-nies, madankollu meta mar is-salib faqqgħet il-gwerra fuq Malta bil-qilla kollha tagħha. L-istess hsieb huwa mtenni fil-poeżija helwa *Tristis Est Anima Mea* li fiha l-poeta jagħtina kwadru ta' Ġesù jittlob fil-ġnien taż-żebbuġ:

*u waħdu, waħdu, waħdu
beka bid-dmugħ tad-demm
għax lemaħ it-traġedja
ta' Ġerusalem.
U wara sallbub,
u wara qatlub!
Elfejn sena wara
Ank' aħna niċċdub!*

Dawn il-kwadri pessimistiċi ma jistgħux ipinguhom Catullu, D.H. Lawrence jew il-hedonisti tal-lum, iżda jistgħu ihossuhom biss dawk li għad baqgħalhom fihom il-valuri spiritwali Nsara. Hawn Malta stess, il-poeta Dun Karm hekk jgħajjar lil Malta; "Int kont il-ġawhra tad-dinja u sirt bħal-mizbla." U għaliex Rużar Briffa huwa bniedem ta' prinċipji reliġjużi sodi li haṣsha daqshekk din il-bidla fis-soċjetà ta' żmienna. Il-poeta jhoss li l-aħbar gwerra li għaddiet kienet kastig t'Alla lil bniedmin:

*għalxejn il-biki u t-talb
u għalxejn il-qsim ta' qalb
Mgħaddab sħiħ għad-dinja tiegħu
Ma jridx Alla li jzomm driegħu.*

Kristu li bata tant għalina u aħna għadna niċċduh ma nesieṣ lill-knejjes tiegħu u għadu

*fil-ħemda tal-lejl
iħaddan miegħu il-ġebel qaddis
il-ġebel għażiż
fejn darba t-talb
messlu lill-qalb.*

U l-Madonna dik l-omm li "minn dejjem magħżula biex twelled il-Bniedem bla dnuḡ, għad-dnuḡ ta' haddiehor tilfiru, imzeblaħ, għarwien u mislub"

ħasset bis-ših ħal dik il-mara ħosbiena li sfat waħedha meta r-raġel tagħha gie maqtul bil-gwerra.

Anki fid-dinja ħad hawn min ħad baqagħlu l-fidi. Dawn huma l-imnikk-tin li m'ghandhomx deheb u flus biex ižejnu l-artali, imma joffru x-xewk u l-gholliq tal-ħajja lill-Madonna. Hemm ukoll il-mara li darba żbaljat, u meta t-tarbija tagħha staqsietha meta se jiġi missierha,

*gholliet xewqana ħajnejha
lejn xbieha tal-Mislub
u temmet l-ghanja tagħha
b'leħen ta' serħ u rebħ
Jurib it-triq lejn darma
ghada l-Bambin mas-sebħ.*

Il-bniedem bħal jinsa 'l Alla fil-pjaċiri, iżda meta jmissu l-hemm, jerga' jirrikorri lejha, u l-fidi li naqset fil-ghanja u f'dawk li huma b'saħħithom, tinsab ħajja hafna fil-fqar, fi-imnikkta u fi-imġarrba.

Barra minn dawn, li forsi juru l-parti negattiva tar-religjon u l-fidi, hemm oħrajn li ddedikaw ħajjithom kollha lilu u sabu l-ekwilibbriju tal-ħajja magħluqin wara l-bibien tal-kunventi:

*Twieqi mbarrati
bil-grad i tal-ħadid
tħoss qalbek titkexkex
bla ma trid.
Għax wara l-grad i
il-ħajja
mitfija tat-tfajliet
u barra l-grad i l-ħajja
ta' ħafna egħġubijiet.*

Iżda, jissokta l-poeta jġħanni f'poezija oħra fuq l-istess ħsieb,

*Fl-aqwa ħemda ta' fil-ghaxija
Ġesù ħabbat fuq il-bieb.
Kien ħajjien, musfar, imdejjaq,
ghaliex barra ma sabx ħbieb.
U fetħulu,
w ferħu bib,
u fil-kenn tal-wens u l-paċi
reġa' fosthom il-mistrieħ.*

Il-poeta nnifsu ħadda mill-fażijiet li tgħaddi s-soċjetà u li ħanna

fuqhom. Barra li ra l-ħajja barra minnu nnifsu, daq u tieghem sewwa l-morr u l-helu taghha. Ġew waqtiet meta ħass taqtiġh ta' qalb kbir, meta xtaq lilu nnifsu jerga' jsir tarbija u jitbennen f'dirġhajj ommu. F'waqtiet bħal dawn, il-poeta jghannil

*il-ghanja tennili
il-ghanja ta' dari –
tat-tfajjel imqareb
mittluġ ġewwa x-xagħri
Izda ommu wisq talbet
lit-twajjeb Bambin
u Dan it-triq sablu
ghaliex bu ħanin.*

U mhix jewwilla, l-*Għanja tal-Imnikket* l-aqwa u l-oghla għanja li poeta jista' jghanni lill-Omm tad-Duluri? Il-kunċett tal-eternità huwa wkoll qawwi fil-poeta, u hu jarah fil-baħar dejjem żaġġżuġh li ż-żmien donnu ma jghaddix minn fuqu. U fil-poeżija *Swied il-Qalb*, il-poeta donnu jsib it-tarf tal-filosofija tal-ħajja meta jgħid:

*U nħoss li għalxejn il-ħajja,
u kollha frugħa l-ġrajja,
u kollox illużjoni
ħlief triq – l-Eternità.*

Għandna mela, f'Rużar Briffa, poeta nisirani imrawwem fuq prinċipji sodi ta' reliġjon u eternità, li jħares lejn id-dinja bħala maqsuma f'parti kbira minn nies b'saħħithom u f'sikkithom li, madankollu, tilfu l-valuri tal-ħajja u saru materjalisti, u parti oħra, sfortunatament żġhira ħafna, li għadhom jemmnu għax imġarrbin, jew inkella għax tassew għarfu l-perfezzjoni billi jaħarbu minn din is-soċjetà. Imma l-poeta ma jiqafx hawn; huwa tabib kemm fil-ħajja kif ukoll fil-poeżija, u wara li kixef il-marda iħoss id-dmir li għandu japplika r-rimedju. Il-poeta jipprova jgħin billi jgħallem. Izda x'jiswielu li jrid jgħallem jekk ma jsibx lil min iħid jgħallem? Hu hawnhekk fejn il-poeta donnu jaqta' qalbu mir-rieda tajba tas-soċjetà u jaqa' fil-pessimizmu. Fil-poeżija *Il-Kotra u Jien*, il-poeta jirrakkonta kif meta kien żġhir mar il-Pjazza biex ighanni lin-nies l-ghanja taż-Żġhorija: "ferħ fil-qalb, lill-Madonna ward u talb." Imma l-Kotra ma reditx tisma' u għaddietu ta' tarbija. Kiber, u reġa' mar il-Pjazza jghanni din id-darba l-ghanja taż-Żġhożija: "kollox hena, kollox dija u Poeżija", u n-nies għaddietu b'miġnun. Mar it-tielet darba meta xjieh, u għana: "hadd id-dar, waħdi nredden ħafna talb; qsim il-qalb" – u din id-darba

n-nies ma reditx tisma' fuq tbatija. Imhasseb, il-poeta jhalli l-Pjazza u jistaqsi lilu nnifsu:

*X'tiswa qatt lill-Kotra ghajjena
l-ghanja li semmajtha jiena?
Ghall-marid mbux Poeżija
imma s-serħ t' Anestesija!*

Is-soċjetà hi marida, u ma trid taf b'xejn ħlief li tinsa d-dwejjaq tagħha fil-hedoniżmu. Poeżija iktar pessimista fuq l-istess motiv hija *Desolazzjoni* li fiha l-poeta jhossħa tqila ħafna il-ħolma

*li ghanna u ma semgħubx
tad-diq ta' l-Iben t' Alla
Li ħabb u gieħ ma tawbħ.*

Hekk ħassewhom l-aqwa għalliema tad-dinja: Sokrate, Plato, Seneka, u saħansitra Sidna Ġesù Kristu stess. Dawn għamlu kemm setgħu biex jibdlu s-soċjetà ħażina ta' żmienhom iżda qajla rnexxielhom f'ħajjithom stess. Il-frott deher ħafna u ħafna żmien wara mewthom. Il-poeżija ta' Rużar Briffa fiha x'tixtarr u titgħallem. Il-poeta hu maħbub minn kull sezzjoni tas-soċjetà iktar milli qatt ħaseb hu. Ejjew nixtiequ li l-filosofija tiegħu — li fl-aħħar mill-aħħar m'hi filosofija xejn ġdida — tidħol fil-qlub u l-imħuħ taż-żgħażaġħ ħalli, bħal ma xtaq il-poeta f'ħajtu nibnu Ġens Malti bil-lehen *rebbieħ*

*fuq ngħas l-imgħoddi gwejjef, in-ngħas tal-Apatija
x'ħin ruħna kienet riekda, go sodda barranija.*

POEZIJI MHUX STAMPATI

Din il-gabra ta' poeziji u frak bla titlu f'original barra xi ftit, għartha minn b'cejjeċ ta' karta u notamenti, miżmuma b'għozza mill-armila tiegħu Louisette, li fihom il-poeta tagħna Rużar Briffa kien iħażżeż il-motiv liriku malli dan jixgħel go moħħu. Hafna minnbom m'bumiex mirqumin, għaliex il-poeta, imnikket mill-marda serja li qabditu, ma sabx żmien jorqom, u l-versi kienu jaqgħu mill-pinna tiegħu bħal dmugħ minn għajnejn meta l-qalb tuġa' hafna. Fl-għera tagħhom, dawn il-poeziji huma dokumenti importanti tan-niket u għali, li ngabru f'qalb il-poeta meta kien jaf li ma seta' jistenna xejn blief il-meut u 'l binn mill-meut, il-misterju tal-biża' ta' l-eternità. Imma anki bħala poezija, x'uħud minnbom għandhom l-intensità ta' l-Għana li hu għabar fil-ktieb tiegħu Poeziji.

Nirringrazzja lill-istudenti tiegħi Ġużè Cardona u J. Zammit Mangion tas-sabar li ħadu jittajppjaw dawn il-poeziji minn fuq b'cejjeċ ta' karta, u lil Ġużè Cassar Pullicino taż-żmien li ħa biex iqabbel it-test ittajppjat mat-test originali tal-poeta biex jassikura l-akbar eżattezza fit-traskrizzjoni.

5.iii.63

J. AQUILINA

POEZIJI SHAH U BID-DATA

RAJTEK...

Jiena rajtek b'libsa sewda,
Wiċċek l-ixjeħ fost ix-xjuħ,
Rajt il-hemm tal-Holqien kollu,
Id-dieq kollu f'wiċċ l-uċuħ

Ta' min tilef l-għana kollu
U sab ruħu bosta fqir,
Bħal min darba bħal omm saltan
U bla wildu sar irsir.

Rajtek jien l-ikbar sultana
Ġewwa Lourdes fil-kenn tal-għar,
Kellek libsa bajda bajda,
U fuq wiċċek dawl ix-xrar.

U jien l-ickien fost uliedek
– ċhaddtek jien seba' darbiet –
Hassejt nerga' l-mewġa shuna
Ta' demm safi bla dnuviet.

14.xi.58

"IS-SALTNA TIEGHI MHIX TA' DIN ID-DINJA"

M'ghandix kuruna f'rasi,
Miniex Re.
Ix-xewk, fok deheb u ġawhar.
Għaliex le?

M'ghandix porpra, bellus,
Ebd'artijiet u flus,
Jien l-ifqar fost il-fqar;
Nifrah bin-nifs ta' Mejju,
Nibża' minn riĥ Jannar
Għax jiena mingħajr dar.
Għaliex le?
Miniex xi Rel

M'ghandix f'idejja fwieha
Hlief dik li il-midinba
Marija Maddaliena
Bl-imħabba u bil-ħniena
Dilkitli? Għaliex le?
Le.
Le.
Jien miniex Re.

(M'ghandix idejja nodfa,¹
Dufrejja sewdenin,
Il-kallu f'qiegh idejja
Li bihom ser naghmlkom
Imberkin.)

¹ Din l-istrofa f-original tidher imħassra.

F'idejja kallijiet,
Għax jiena mastrudaxxa
U kemm is-sengħa swiet
Ha nghanmar il-boedmin
Għall-holma tal-Henjin.

6.vii.60

MA RIEDU HADD!

Ma riedu hadd...
Għe għal kulhadd.
Fittxewh fit-tempju,
U ma sabuwx.
Bħala mexxej
Tal-Fariżej
Fittxewh f'palazzi
Minn tal-kbarat.
Hasbuh ser jghawweg
Driegħ ir-Rumani.
Sabuh fil-pjazez...
Wieħed min-nies...
L-iċken u l-ifqar mit-tfal
Hu bies.

6.vii.60

ILBIERAH

Ilbierah kont imdejjaq,
Seftur ta' swied il-qalb,
La sib t serħan fi ħsiebi
Lanqas serħan fit-talb.

Ilbierah kont imdejjaq,
Bla naf lanqas għaliex;
Xi hadd wegġaġħli qalbi,
Ma naf min kien u biex.

sem religjuz

Ilbierah kont imdejjaq,
W'ghadilli hsieb hazin
Ridt naqbez minn fuq Hastings
U mhux bid-dieq innin.

Ilbierah kont imdejjaq,
Fi knisja zghira nhbejt
Fid-dlam u fis-skiel gheri
Id-dieq tal-hajja nsejt.

Schajjiltni li f'guf omni
Ghall-kenn u l-benna dhalt
U minn tant dmugh u nikel
Jien sibt is-serhan f'salt.

2.x.60

DAWL L-ETERNITA'

Ighixu fid-dlam.
Id-dud ihaffer gallarija
Taht l-art
Ferhan
Li fi-ahhar sab mid-dawl serhan.
'Ma d-dawl hu tqil
U jixghel xorta wahda
Fuq ferh u cahda.

'Ma l-bniedem dawl irid:
Tad-dawl is-sid
Ix-xewqa tieghu
U xemx, qamar u kwiekeb
Hu jrid mieghu;
Ghat-triq
Li forsi ghal imkien
Jew forsi ghal kullimkien?

Daqxejn ta' Bomba Atomika
U dawl ma' kullimkien
U fuq id-dinja l-herba
U flok Palazzi ghal bniedmin
Il-hofra tal-frien.

Izd' hemm il-Kelma Eterna¹
Li tididi tul kull żmien
Tididi bla ebda fiżika
Fuq l-univers ghajjen.

4.xi.60

KRISTU HADDIEM

Ma kien xejn hlief mastrudaxxa,
Forsi l-ifqar fost il-fqar;
X'sata' kellu fejn ighammar,
Hlief hanut u biċċa dar?

Ma kienx wiehed mill-magħżula;
La kien nobbli w'anqas ghani;
Ibigh biss ix-xogħol ta' driegħu
Lill-maħqur u lis-setghani.

Qalb il-ghana minn tat-Tempju,
Il-musfar Ġesù samrani
Kellu l-lbies u kellu l-medda
Ta' min jaf li hu barrani.

Qamu l-ghonja u l-kbarat,
Kontra t-Tfajjel Mastrudaxxa
Li kixfilhom lil ghawarhom
Bħala dinja ta' frugħat.

'Ma dawk kollha l'ghexu miegħu
U m'emnuhx ghax mastrudaxxa
Illum għabu gol-mensija –
Baqgħet biss il-Kelma tiegħu.

29.xi.60

Il-Barrakka ta' Fuq

¹ Logos.

IL-BALLATA TA' MATTEW CALLUS

"X'qed tfitte? X'qed tfitte?	Ha ċarrat lis-sema
Ix-xita fil-qrib,	Il-qilla tar-rġhad;
Iriegħed w iberraq;	Se nfitte lil Matti
X'qed tfitte, ħabib?"	Fejn qieġhed jistad.
"Infittex lil Matti,	'Ma Matti, ħabibi,
Lil Matti Callus."	Mhux iżjed jistad,
"Xi tridu lil Matti?	Għax Matti ħalliena
Dak bniedem bla flus."	U qieġhed fl-irqad.
Lil Matti xi tridu?	Min raqqdu lil Matti?
Mhux iżjed tabib.	Għaliex Matti miet?
Lil Matti, ħabibi,	Għaliex f'dit-tempesta,
Tghoddux bħal ħabib.	Għaliex dan is-skiet?
Irrid jien lil Matti,	Għaliex Matti raġel
Lil Matti Callus;	Ta' raġel hu miet.
Irrid nara 'l Matti,	Il-ħajja ta' Malta
Lil Matti ħa nbus.	Ma' Matti intfiet.
Ix-xita, ħabibi,	Ha mmur jiena lura
Il-beraq w ir-rġhad;	Fejn tant iġġerrejt;
Miskin min bħall-lejla	Nghidilhom li f'Malta
Għalxejn qed jistad.	Kif dħalt u kif bkejt.

Għidilhom, ħabibi;
 Għidilhom dan biss:
 Li Malta mhix mejta
 W għad tqum mill-abiss.

28.xii.60

F'ALBUM TA' TFAJLA TA' HDAX-IL SENA

Kemm int helwa,	Int mill-warda
Tfajla żġhira,	Sraqt il-fwieħa;
Kemm sabiħa,	Mill-farfett
Kemm fewwieħa -	Tgħallimt ittir,
Tul id-dinja	Ferħ il-ħajja,
Mghaxxaq bik.	Ihennik;

La tikbix –
Hekk, ibqa' magħna.
Ha tferrahna
Bi tfulitek;
B'dijadema t'allegrija
U ta' xemx.

O żghorija,
Kemm int sbejha.
Sraqt mis-sema
Lwien il-hena.
Isbah minnek
Le, le, m'hemmx.

18.iv.61

L-GHANA TAŻ-ŻGHORIJA *

Kont żagħżuġh
Bhaż-żgħażaġh kollha,
Mohħi mfawwar b'hafna holm.
Imma shabi fittxu l-pjazez
U t-triqat bin-nies mimlija.
Jien għaliya
Ir-ramliet taħt dawl il-qamar
Mingħajr sabar,
Dawn fittixt.

U kont nikteb fuq ir-ramel
Il-għanjiet li jkiddu qalbi,
Il-għanjiet minn tas-sbuhija
F'halq tarbija
L'għadha kemm halliet is-sema,
U f'did-dinja kbira, fqira,
Giebet f'tit mill-armonija
Mqaddsa, Allija.

'Ma gie l-mewġ
U hassarhomli;
F'qiegħ il-baħar harrabhomli.
Għadda ż-żmien
U nissihomli.

Imma llum li fi kburiti
Xi waqtiet f'miljet il-qamar
Terġa' l-fakra ta' żghoriti,
U bla sabar
Fil-wesgħat tar-ramliet hiemda

Nerga' nfttex kenn imdawwal,
Halli ninsa l-kenn mudlami
Minn tal-qabar.

U xi drabi terga' għaliya
L-ghanja sbejha taż-żghorija
Mill-abiss t'għerien moħbija
Ma' ftit fdal tal-armonija
Allija,
Li minn żmien id-dinja nsiet.
Terga' f'daqqa f'qalbi tixghel
Dik il-lehha ta' sbuhija
Illi hsibt għad-diem intfiet.

Nhar Lapsi 11.v.61

Il-Barrakka ta' Fuq

IL-KAZIN

Fuq l-ghatba tal-'Kazin',
Salt xjuh fix-xemx weqfin,
Iharsu lejn iż-żgħażaġh
Bil-ghaġġla għaddejjin.

M'hemmx holm għall-ghajjenin¹
Fuq l-ghatba tal-'Kazin';
Fi żmienhom mexxew Malta,
Imm'issa minsijin²!

17.vii.61

WARA L-MEWT

Huġġieġa ta' xema'...
Qawsalla ta' ward...
U r-reżha fuq tfajla
Ta' niket u bard.

Il-mejjet imkeffen
Fil-ħdura, fil-ward,
Il-qawwa tat-tfajla
Għarwienna fil-bard.

¹ Fil-manuskritt taht "ghajjenin" hemm il-kelma "minsijin" imħassra.

² Fil-manuskritt fuq "minsijin" hemm il-kelma "mitlufin" imħassra.

Indifen fis-sema...

La xema', la ward,

Indifen fis-sema

La biki, la bard.

Huggieġa ta' xema'

Qawsalla fil-ward...

Hawn tfajla titniehed,

Hawn kesha ta' bard.

Il-mejjiet imkeffen

Fil-ħdura, fil-ward,

It-tfajla mifnija

Mir-reghxa tal-bard

Xejn!

La ħdura, la ward,

La biki, la bard...

Ġol-qabar meddewh

U l-ghada nesewh.

27.xi.61

Indifen fis-sema...

La xema', la ward,

Indifen fis-sema

La biki, la bard.

(Varjazzjoni)

Huggieġa ta' xema'...

Qawsalla ta' ward...

U l-mantar fuq tfajla

Ta' niket u bard.

Il-mejjiet imkeffen

Fil-ħdura, fil-ward,

Il-ġilda tat-tfajla

Għarwiena¹ fil-bard.

(Ġol-ħofra difnuh²

U l-ghada nesuh,

Qawsalla fis-sema

U dinja bla demgha!)

DIN ID-DINJA!

Id-dinja serrieq:

Miskin jekk itmieri

Għax rasek f'nofs triq.

Id-dinja nuċċali

Bil-lenti miksuri,

Turik mewt imbieghda...

Fil-pjazza madwarek

Il-mewt qed iddur.

Id-dinja żurzieqa

Li thares 'il fuq,

Maqsuma mill-ilma

Li 'l isfel isuq:

Id-dinja dagħbien...

Il-qabar miftuh...

Itgiddem lil ġismi

Ja seher mitruh...

Jien, jien huwa jiena

Għax nefah f'nifsejja

T'Allitu

12.xii.61

Ir-Ruh.

Barrakka ta' Fuq

¹ Fil-manuskritt taht *għarwiena* hemm kelma oħra *imxenna*.

² Dawn l-erba' versi fi-original jidhru mħassra.

ESPERIMENT FIL-POEŻIJA MODERNA

Ejja, hi, 'l hawn,
Gib idek gewwa jdejja,
Imxi hdejja...
Ha mmorru lejn Bu Fies
Minn fejn ma jìgux nies.

Int mhux ħabib illum
Illum int ħija,
U l-holm l'ghandek go fik
Hu l-holm ta' gewwa fija.

Tghidlix ismek x'inhu.
Mhux sejjer nghidlek tiegħi.
Bizzejjed li jiena winti, ħi,
Marbuta t-tnejn
Bl-istess
Camaraderie.

Issa mhux waqt il-kliem:
Ma nghagglu xej'!
Iż-żmien għaddej,
Għaddejja wkoll ahna
Mixjin, mixjin,
Daqqa bil-ghagħla,
U daqqa mkaxkrin.
Imma mexjin,
Imma ħajjin.

Issa mhux żmien tal-kliem:
Ma nghagglu xej'!
Jien fuqi ma nghid xej'
Tghid xejn
Int fuqek.
F'li kien
F'li hu
Ahna ħajjin
Ahna mexjin.

Din, dak u l-iehor,
Ilkoll mejtin

Ghaliex weqfn,
Fil-ISSA biss.
La naslu go Bu Fies
Nibqghu hemmhekk man-nies
Li çahdu l-Fama u l-Ghana
U l-Lussu tal-Ilbies.
Ghidli, *Camarade*,
Trid terga' lura?

1.ix.62

Barrakka ta' Fuq

FEJN SEJRIN?

Fejn sejr in jiena w int, habib?
Batejna bħalu.
Min bata bħalu?
Forsi l-uġiġ tad-dras,
Forsi l-uġiġ tar-ras,
L-istess?
Dan, iya dan,
Bħalek u bħali –
Ma fehmu hadd –
Jiena u inti ma jifhmuna qatt.
Kuragg, habib;
Hu sejjer fis-Smewwiet!
Għada, pitgħada għalina
L-Għid ta' l-Imwiet.

6.ix.62

LILL-MADONNA TAD-DULURI

O Madonna tad-Duluri,
Int kexkixtni fi xbihatek;
Kellek libsa sewda sewda,
Qsim ta' qalbi

O Madonna tad-Duluri,
Ġol-kappella tal-Habsin
Inti biss kont it-tallaba
Fejn mhemmx talb!

Ma libbsukx libsa ċelesti
Lewn id-dar fejn tghammar inti,
'Ma keffnuk fi star in-niket
Tal-mejtin.¹

Fost il-ward għazlulek vjoli
Minn idejn sbirri mahduma²
Flok incens il-qżież tal-gharaq
Tal-ħabsin.

O Madonna tad-Duluri,
Illi tghammar mal-ħabsin
Għammar miegħi, ħabsi minsi
U mitruħ,

Għax magħluq fi-infern ta' ħsiebu
U fid-dlam ta' l-incertezza
Mingħajr dawl u mingħajr fwieħa
Tiegħu r-ruħ!

(*Varjazzjonijiet*)

^I
O Madonna tad-Duluri
Ġo Palermo rajt xbihatek;
Kellek libsa sewda, sewda
U fuq wiċċek qsim il qalb –

O Madonna tad-Duluri,
Ġol-kappella tal-ħabsin,
Kemm smajt ħalf ikasbar 'l Ibnek
U kemm ftit smajt lilu talb!

'Ma kontx liebsa la ċelesti
– Hawn imbiegħda mis-smewwiet,
Hawn it-telf ta' xemx il-Hajja
Bahħ ta' dlam:

¹ Flok dal-vers fil-manuskritt jinqara vers ieħor, i.e. *Star id-dlam*, li mbagħad il-poeta ħassru.

² Fil-manuskritt fuq dal-vers jinqara ieħor, imħassar: *Anqas leħba ta' lellux*.

Lanqas ward sabih, fewwiehi
— Hawn il-qżież tal-gharaq jinten
U tar-ruh bil-ġdim imlaqqma
Wahx ta' dlam!

O Madonna tad-Duluri,
Anki jiena l-habsi minsi
Għax hraqt fja dawl ir-Ruh
— Jien mitruh.

Ma stmerrejt lill-habsi mcaħħad
Mis-sbuħija tal-Holqien,
Il-magħluq fi-infern ta' ħsiebu,
Lill-imkeffen ġewwa d-dlam.

Hekk, Madonna tad-Duluri,
U tal-ġenn wild ta' l-imħabba
Tismerrhiex ruh dal-poeta
Li trid tgharbel dawl minn dlam.

II

O Madonna tad-Duluri,
Int li taf id-dwejjaq kbar
Ta' min kiber u sar ġhani
U ta' min sar fqir mal-fqar;

Ġejt illum,
Bħal ma' ġejt dejjem
Imma ġejt miġuġ, ġhajjien
.....

III

Fuq il-wiċċ sfurit il-lumi
Duhħan iswed fuq l-ilbies
O Madonna tad-Duluri
Mingħajr qies!

Min tak xbiha ta' xbihatha
Kien bil-fors mifni bid-dieq
Illi sgur ma sabx qawsalli
Tul it-triq.

Int li issa tlift is-sfura,
Tlift id-dlam u sibt il-ferħ,
Lilna bl-hemm ikrah magħluba
Aġhti ferħ.

VJOLIN MARID

Vjolin f'idejn il-pupletku,
Fi djuq it-triq tal-bahrin,
Marradi min qiegħed idoqqu,
Bla hlewwa l-ażmatku vjolin!

Min jitfa' xi sold għax ħanin,
L-oħrajn jirkellmu ħazin.

Maestro Clemente de Monte Real,
Il-prim fost il-primi vjolini tar-"Rjal",
Ir-Re Dwardu Sebgha kien ħadlu b'idejh,
Muchacha Lolita bisitlu xofftejh.

Illum...

Clement vjolinista
Fi triq il-bahrin,
Clement il-pupletku
Iħanxar vjolin.

17.ix.62

(Varjazzjoni)

Vjolin f'idejn pupletku
Fi djuq triq il-bahrin,
Marradi min idoqqu,
Ażmatku il-vjolin.

Min jitfa' xelin –
Il-bqija jirkellmu ħazin.

Maestro Clemente de Violin Real
Il-prim fost il-primi vjolini tar-Rjal,
Ir-Re Dwardu Sebgha kien ħadlu b'idejh,
Muchacha Lolita
Sa bieset idejh...
Clemente w idejh
Suppervi... le jridu
Tifhir... lanqas bejgh.

Illum...

Clement vjolinista

Fit-triq tal-bahrin,
Clement il-pupletku
Ihanxar vjolin.

19.ix.62

Barrakka ta' Fuq

IL-BALLATELLA TAL-FONTANA *

(L-abħar poezija ta' Ruzar Briffa)

U qniepen, qniepen, qniepen,
Qniepen viċin, fil-bogħod,
Lehenhom f'dell l-għaxija
Minn fomm il-ghajn jirtogħod –
Fontana misterjuża
Ta' holm u ta' xewqat.

Għanjiet taż-żmien warrani
Fit-tempji ilhom mitfija;
'Ma llum minn ġol-Fontana
Mill-ġdid il-Liturgija –
Fontana misterjuża
Ta' holm u ta' xewqat.

Bakkan fiċ-ċimiteri,
Fis-šarijiet tal-qamar,
U żfin minn dlam l-alkovi...
Titniehed l-ghajn bla sabar –
Fontana misterjuża
Ta' holm u ta' xewqat.

1.xi.62

PAWLU TA' TARSU

Fuq il-Gżira herba kbira,
Mhux ta' faqar,
'Ma ta' Din...
B'deh'b u ġawhar
Djar u mqades
Imzejnin.
Ġewwa l-bliet
Il-qima kbira
Lejn Astart;
U ġo r-rhula
Biża', reġha
Minn Melkart.

F'daqqa waħda
Kemm sajjetti
U kemm riħ;
Qamu f'daqqa
Mill-imqades
Il-Allat¹;
Halli l-mewġ
Bil-qilla tiegħu

Idawruh
Fuq tagħna
Il-blat.
Tkissru kollha
Fuq il-blat
Dghajjes żgħar
U dghajjes kbar:
Kbira l-qilla
ta' l-Allat.

'Ma l-imqit Pawlu ta' Tarsu,
Ir-Rażul,
Biex irażżan lill-Allat
Kien magħżul.

Waqghet herba
Fuq l-imqades
Ta' l-Allat;
Ġiet il-benna
T'Alla wiehed
Fuq dal-blat.

IT-TROMBA TAL-FIDDA

It-tromba tal-fidda li żarżret
Fil-hemda tal-qamar u l-lej';
It-tromba habbara tan-niket
Li reġhret sa r-riħ li għaddej;

It-tromba li żarżret għat-tmiem.
Tenniet il-barka w is-sliem;
It-tromba, it-tromba faħxiġa
Li żarżret fid-dlam fil-ġaxiġa.

¹ F'lok daż żewġ versi fl-oriġinal jidhru mhassrin il-versi: Minn ġo qburhom / Il-erwiek; / Halli tal-

FIL-BARRAKKA TA' FUQ

Jien nitla' il-Barrakka
Ha nfitte f'it mistrieħ —
Jew nitla' il-Barrakka
Għax naf li qed nixjieħ?

Namrat ibus is-sieħba,
~~U s-sieħba ma tmerix;~~
Ta' hajja ġdida l-bidu
— Ftit fsied u f'it tghargħix.

Tfajla tghannaq 'l oħra,
Għax huma l-maħbubin,
Fi ħsieħhom biss li jaqblu,
Minn raġel imxennqin.

Kien hemm tfajla sinjura,
Imgharrqa f'baħar fuq,
Miġnuna fuq il-kelba,
Kull ħin lil Fifi tbus.

'Ma ġie ġuvnott ħamalli,
Sabiħ għala x-xanxè,
Addio Fifi tagħha —
"Żgur iva. Għala le?"

BARRAKKA TA' FUQ

Barrakka ta' fuq!
Taħt xita ta' xemx,
L'ileqq sbejjah daqsek
Ġo Malta ma hemmx

(Varjazzjoni l-1 Strofa)

Barrakka ta' fuq...
Taħt xita ta' xemx,
U l-qamar iberraq,
L-ghaxija ma jtemmx.

Namrati, tfal żgħar,
Il-morda wix-xjuħ,
Hamiem u għasafar,
Il-ward kollu jfuh.

U kollox bewwiesi
Fil-leħha tas-serħ,
U kollox għannieqi
W iferfer bil-ferħ.

Barrakka ta' fuq,
Fil-hemda tal-lej'
Tgħid inti tismagħha¹
Il-ġrajja tax-xej'?

Minn swarek, Barrakka,
Bil-hemm għajjenin,
Iħarsu l-fatati
Ta' swarek minn fuq
Lejn isfel fejn sabu
Tal-mewt il-għeruq².

FUQ BANK

Fuq bank il-Barrakka
Imbiegħed minn-nies
Bil-qiegħda ħabibi
Imċerċer fil-lbies.

Fil-ġħodwa tal-ħajja
Trabbejna flimkien;
X'nin kbirna xi darba
Intlifna x'imkien.

¹ Għall-ewwel il-poeta fok "tismagħha" kien kiteb "tiftakar", imbagħad ħassarha. Iż-żewġ versi kif kienu fil-bidu jinqraw hekk:

Tgħid inti tiftakar
Fil-ġrajja tax-xej'?

² Fl-original taħt "minn swarek" tinqara l-kelma "madwarek" imħassra; imbagħad hemm vers imħassar "Fil-fondoq tal-Foss", u mbagħad vers ieħor li kien se jkun jinqara "Biż-żmien għajjenin".

HDURA KULLIMKIEN

Illum jien ħdart bil-ħdura,
Bil-ħdura kullimkien;
Fuq ras l-gholjiet supperva
Ġol-qalba tal-widien.

Minn Alla l-ħdura barra,
Ta' qalbi mix-xitan;
Il-ferħ għammiel tal-ħajja,
Il-moffa fil-hitan.

Ejja, ja baħar ħduri...

Sal-baħar qed ihaddar
Minn hawn sa tarf imkien
Fejn ħadd ma sejjer jasal¹
.....

IL-VASKA HADRANA

Il-vaska ħadrana
Imżewqa bil-ħmura tal-ħut.

Il-vaska misterjuża
Li thaddar f'nofs il-gnejna
Fejn darba ithabbejna
Imbagħad insejna...
Għal żmien ħaddret fix-xemx;
L-ebda għajn ma titfa' n-nida
Fuq sider l-ghajn ħadrana...

NIXTIEQ...

Nixtieq li nibni vaska
Wisq isbaħ mill-oħrajn,
Nibniha bil-ħolm tiegħi
Sa fejn twassal il-ghajn
U gewwa l-vaska kollha
Irrid żewġ ħutiet biss.

¹L-original, imħassar, kien se jkun jinqara hekk: *Fejn jiena mbux ser nasal*

HDURA

Hdura fis-sema
Fl-art
U fil-ġenbejn.
U d-dlam maghluq,
Mill-bqija xejn!

MEJDA ĊKEJKNA

Jien għandi mejda ċkejkna
Taf żmienha sa minn żemżem,
Missierha is-Sbuħija
U ommha l-Armonija.

Jien xtrajtha f'Portobello,
Il-baħar tan-nawfraggi;
Għalkemm trabbiet fil-lussu,
Hawn tghammdet b'din ir-Russu.

Fil-kesha ta' fl-ġħaxija,
Fil-ljieli jonfhu l-bard
B'minkbejja fuq il-mejda
B'holmieti nieqsa 'ew żejda

Iharsu lejn il-bogħod
Narani ras id-dgħajsa¹

.....

LEJN L-IMDINA

Lejn l-Imdina, lejn l-Imdina,
Kemm il bogħod għal min għajjen;
Tiela' n-nobbli fost in-nobbli,
Li tas-Slaten jaf il-flien.
Tiela', tiela' t-telgha tas-Saqqajja
Tiela' l-gholja il...

¹ Fuq dan il-vers hemm vers ieħor imħassar: *Fejn għad nilbaq ir-rajjes.*

DLAM...

Dlam... dlam...
U dlam ma' kullimkien,
Anqas biss ma tixghel
Daqsxejn ta' xamgha mnittfa
Quddiem Ġesù ghajjen.
'Ma 'l fuq id-dawl qerriedi
Ta' seher il-ghedewwa
Ghalihom ferh ir-rebħa
Ghalina...

KNISJA...

Knisja ċkejkuna mudlama
Mohbija mit-tina u l-harruba
L-inċens ir-riħa tal-gharaq
Tal-bdiewa bikrija
L'ifttxu go fiha
Is-serħ minn tagħħa
Bejn sema, bejn l-art.

(Varjazzjoni)

Knisja ċkejkuna mudlama
Mohbija bejn sigar ta' tin u harrub,
L-inċens ir-riħa tal-gharaq
Tal-bdiewa ħidmija
(Li jfittxu bikrija¹
F'nofs dalma ta' l-ghodwa
Ta')

HOLM

X
Minn kulma hlomt f'zghoriti –
Infittex – kollox baħħ.
Il-qalb xiħa w ghajjiena

¹ Dawn it-tliet versi mhux mitmuma jidhru mħassrin fil-manuskritt.

Ma tafx itghid hliet "ahh".
Li hlomt kien kollu holma,
Li għext kien hajja biss.
Ah, kieku t-mejn ingħaqdu,
Il-qamar kont immiss.
Issa qasira l-hajja
U l-holm duhhan itir...

X-RAY CLINIC

Għandi sewsew quddiemi
Uffiċċju tal-X-Ray,
Jidhlu kbarat bil-pompa,
Johrog ir-ritratt tagħhom:
Ftit għadam,
Imbagħ'd xej'!...

Fi żmieni għarbilt sewwa
Il-kotba tal-għorrief...

IL-HMAR

Il-hmar xaba' minn shabu,
Telaqha b' girja wahda
Għal qalb in-nies tal-bliet.

Ftit wara rega' lura,
Għaliex, kif qal lil shabu,
Dejquh il-hmerijiet...

EPIGRAMMA

Is-sinjorina Ngliża ✧
Hadet il-kelb l-isptar;
Ix-xwejha omm tat-tfajla
Qed tmūt minsija d-dar.

DUN KARM

Għarwiena l-belt
Mill-iswed, mill-bandieri,
Il-Belt tal-Kavaleri...
U Dun Karm miet
Il-kbir poeta tagħna
Issa mhux magħna.
Ġens Malti mghannaq
Mat-tlellix tal-fus¹.

ECCE HOMO †

Dan, iva, dan
Bħalek u bħali
Imqarras wiċċu
Bil-herra tal-uġigh.
Fil-habba minn t'għajnejh
Iż-żlieġa twegġa' ta' min jaf li xjiegħ
Fl-aħjar ta' ħajtu
U jaf li jrid imut halli jistrieħ,
Għaliex nasbuh!
Dan, iva, dan
U bħalek, bħali!
Biss jaf min Hu
U jaf fejn sejjer.

IN PULVERE REVERTERIS

Jien darba kont biċċa minnek,
Kun issa int biċċa minni.
La jidfnuk int issir trab:
Jalla l-ghabra tidhol go fija
Ha nħossok fija.

¹ Fil-manuskritt jidher li għall-bidu dawn iż-żewġ versi kienu nkitbu hekk:

*Ġens Malti mogħmi
Wara t-tlellix tal-fus.*

Hemm imbghad vers ieħor, imħassar: *Sabta għad tbus.*

LURA

Il-bierah dhalt
F'guf omni...
Kemm kont ferhan, felhan
Insejt in-nieqa,
Il-qabar,
Għax fl-aħħar
Sibt is-sabar.

FRAK

I

Int lili ma tafnix — le jien naf lilek
Għalik jien hadd, u hadd inti mn' għaliġa:
Eluf ta' snin għaddew.....

II

Jekk il-holm jiswa xi haġa
Kieku jiena sinjurun...
Mort il-Bank ma sarraftux...

*Dil-poeżija kellha tidbol fl-Antologija, iżda l-poeta nesa jdaħħalba. Debret
f'S. Rita, April, 1963.*

IX-XITA NIEŻLA

Ix-xita nieżla
U nieżel ukoll id-diq
U jiena wahdi,
Wahdi
Fin-nofs tat-triq.

Xlokk li ma nhobbx jien
Ghaliex ghajjen
Ix-xoghol jidhirli twil
Kemm twil, kemm twil
Holm minghajr tarf
U xejn tibdil.

Ix-xita nieżla
Nieżla bil-mod
U jiena wahdi,
Wahdi bil-mod
Miexi fit-triq
Bid-diq.

Imm' ghada riħ iehor
Jonfihlna fuq l-art
U ghada riħ iehor
Ikeççi lill-mard.

11.ii.57